

ضربِ کلیم

یعنی

اعلانِ جنگ، دَورِ حاضر کے خلاف

اقبال

نہیں مقام کی خوگر طبیعتِ آزاد
 ہوئے سیرِ مثالِ نسیم پیدا کر
 ہزار چشمہ ترے سنگِ راہ سے پھوٹے
 خودی میں ڈوب کے ضربِ کلیم پیدا کر

بسم اللہ الرحمن الرحیم

فہرست

(۱) علیحضرت نواب سرجمید اللہ خاں فرمانروائے

بھوپال کی خدمت میں

(۲) ناظرین سے

(۳) تمہید

اسلام اور مسلمان

۱ صبح

۲ لا الہ الا اللہ

۳ تن بہ تقدیر

۴ معراج

۵ ایک فلسفہ زدہ سیدزادے کے نام

۶ زمین و آسمان

۷ مسلمان کا زوال

۸ علم و عشق

۹ اجتہاد

- ۱۰۔ شکر و شکایت
 ۱۱۔ ذکر و فکر
 ۱۲۔ مُلّاے حرم
 ۱۳۔ تقدیر
 ۱۴۔ توحید
 ۱۵۔ علم اور دین
 ۱۶۔ ہندی مسلمان
 ۱۷۔ آزادی شمشیر کے اعلان پر
 ۱۸۔ جہاد
 ۱۹۔ قوّت اور دین
 ۲۰۔ فقر و ملوکیت
 ۲۱۔ اسلام
 ۲۲۔ حیاتِ ابدی
 ۲۳۔ سُلطانی
 ۲۴۔ صوفی سے
 ۲۵۔ افرنگ زدہ
 ۲۶۔ تصوّف
 ۲۷۔ ہندی اسلام
 ۲۸۔ غزل (دلِ مُردہ نہیں ہے، اسے زندہ کر دو بارہ)

- ۲۹۔ دُنیا
 ۳۰۔ نماز
 ۳۱۔ وحی
 ۳۲۔ شکست
 ۳۳۔ عقل و دل
 ۳۴۔ مستی کردار
 ۳۵۔ قبر
 ۳۶۔ قلندر کی پہچان
 ۳۷۔ فلسفہ
 ۳۸۔ مردانِ خُدا
 ۳۹۔ کافر و مومن
 ۴۰۔ مہدی برحق
 ۴۱۔ مومن
 ۴۲۔ محمد علی باب
 ۴۳۔ تقدیر
 ۴۴۔ اے روحِ محمد!
 ۴۵۔ مدنیّتِ اسلام
 ۴۶۔ امامت
 ۴۷۔ فقر و راہی

۴۸۔ غزل (تیری متاعِ حیات علم و ہنر کا سُور)

۴۹۔ تسلیم و رضا

۵۰۔ نکتۂ توحید

۵۱۔ الہام اور آزادی

۵۲۔ جان و تن

۵۳۔ لاہور و کراچی

۵۴۔ نبوت

۵۵۔ آدم

۵۶۔ مکہ اور جنیوا

۵۷۔ اے پیرِ حرم

۵۸۔ مہدی

۵۹۔ مردِ مسلمان

۶۰۔ پنجابی مسلمان

۶۱۔ آزادی

۶۲۔ اشاعتِ اسلام فرنگستان میں

۶۳۔ لاؤ والّا

۶۴۔ اُمراءِ عرب سے

۶۵۔ احکامِ الہی

۶۶۔ موت

ضرف کلیم

۶۷۔ تم باذن اللہ

تعلیم و تربیت

۶۸۔ مقصود

۶۹۔ زمانہ حاضر کا انسان

۷۰۔ اقوام مشرق

۷۱۔ آگاہی

۷۲۔ مصلحین مشرق

۷۳۔ مغربی تہذیب

۷۴۔ اسرارِ پیدا

۷۵۔ سلطان ٹیپو کی وصیت

۷۶۔ غزل (نہیں انجی نہ ہندی نہ عراقی و حجازی)

۷۷۔ بیداری

۷۸۔ خودی کی تربیت

۷۹۔ آزادی فکر

۸۰۔ خودی کی زندگی

۸۱۔ حکومت

۸۲۔ ہندی مکتب

۸۳۔ تربیت

ضرفِ کلیم

۸۴ خوب وزشت

۸۵ مرگِ خودی

۸۶ مہمانِ عزیز

۸۷ عصرِ حاضر

۸۸ طالبِ علم

۱۸۹ امتحان

۹۰ مدرّسہ

۹۱ حکیمِ نطشہ

۹۲ اساتذہ

۹۳ غزل (ملے گا منزل مقصود کا اسی کو سراغ)

۹۴ دین و تعلیم

۹۵ جاوید سے

عورت

۹۶ مردِ فرنگ

۹۷ ایک سوال

۹۸ پردہ

۹۹ خلوت

۱۰۰ عورت

ضرفِ کلیم

۱۰۱۔ آزادی نسواں

۱۰۲۔ عورت کی حفاظت

۱۰۳۔ عورت اور تعلیم

۱۰۴۔ عورت

ادبیات، فنونِ لطیفہ

۱۰۵۔ دین و ہنر

۱۰۶۔ تخلیق

۱۰۷۔ جُوں

۱۰۸۔ اپنے شعر سے

۱۰۹۔ پیرس کی مسجد

۱۱۰۔ ادبیات

۱۱۱۔ نگاہ

۱۱۲۔ مسجدِ قوتِ الاسلام

۱۱۳۔ تیاتر

۱۱۴۔ شعاعِ اُمید

۱۱۵۔ اُمید

۱۱۶۔ نگاہِ شوق

۱۱۷۔ اہل ہنر سے

۱۱۸ غزل (دریا میں موتی، اے موج بے باک!)

۱۱۹ وجود

۱۲۰ سرود

۱۲۱ نسیم و شبنم

۱۲۲ ہرام مصر

۱۲۳ مخلوقات ہنر

۱۲۴ قبّال

۱۲۵ فنون لطیفہ

۱۲۶ صبحِ چین

۱۲۷ خاقانی

۱۲۸ رومی

۱۲۹ اجڈت

۱۳۰ مرزا بیدل

۱۳۱ اجلال و جمال

۱۳۲ مصوّر

۱۳۳ سرودِ حلال

۱۳۴ سرودِ حرام

۱۳۵ افوارہ

۱۳۶ اشاعر

۱۳۷ شعرِ عجم

۱۳۸ اُنتر ورائن ہند

۱۳۹ مردِ بزرگ

۱۴۰ عالمِ نو

۱۴۱ ایجادِ معانی

۱۴۲ موسیقی

۱۴۳ ذوقِ نظر

۱۴۴ شعر

۱۴۵ ارقص و موسیقی

۱۴۶ ضبط

۱۴۷ ارقص

سیاستِ سیاساتِ مشرق و مغرب

۱۔ اشتراکیت

۲۔ کارل مارکس کی آواز

۳۔ انقلاب

۴۔ خوشامد

۵۔ مناصب

۶۔ یورپ اور یہود

۷ نفسیاتِ غلامی

۸ بلشویک روس

۹ آج اور کل

۱۰ مشرق

۱۱ سیاستِ افرنگ

۱۲ خواجگی

۱۳ غلاموں کے لیے

۱۴ اہل مصر سے

۱۵۔ ابی سینیا

۱۶۔ ابلیس کا فرمان اپنے سیاسی فرزندوں کے نام

۷ جمعیتِ اقوامِ مشرق

۱۸ سلطانی جاوید

۱۹ جمہوریت

۲۰ یورپ اور سوریہ

۲۱ مسولینی

۲۲ گلہ

۲۳ انتداب

۲۴ لادین سیاست

۲۵ دام تہذیب

۲۶۔ نصیحت

۱۲۷۔ ایک بحری قزاق اور سکندر

۲۸۔ جمعیتِ اقوام

۲۹۔ شام و فلسطین

۳۰۔ سیاسی پیشوا

۳۱۔ نفسیاتِ غلامی

۳۲۔ غلاموں کی نماز

۳۳۔ فلسطینی عرب سے

۳۴۔ مشرق و مغرب

۳۵۔ نفسیاتِ حاکی

محرابِ گل افغان کے افکار

۱۔ میرے گھستاں! تجھے چھوڑ کے جاؤں کہاں

۲۔ حقیقتِ ازلی ہے رقابتِ اقوام

۳۔ تری دُعا سے قضا تو بدل نہیں سکتی

۴۔ کیا چرخِ کج رو، کیا مہر، کیا ماہ

۵۔ یہ مدرسہ، یہ کھیل، یہ غوغائے روارو

۶۔ جو عالمِ ایجاد میں ہے صاحبِ ایجاد

۷۔ رومی بدلے، شامی بدلے، بدلا ہندوستان

- ۸۔ زانغ کہتا ہے نہایت بد نما ہیں تیرے پر
 ۹۔ عشق طہیت میں فرومایہ نہیں مثل ہوس
 ۱۰۔ وہی جواں ہے قبیلے کی آنکھ کا تارا
 ۱۱۔ جس کے پرتو سے منور رہی تیری شبِ دوش
 ۱۲۔ لادینی ولا طینی، کس پیچ میں اُلجھاؤ!
 ۱۳۔ مجھ کو تو یہ دُنیا نظر آتی ہے دگرگوں
 ۱۴۔ بے جراتِ رندانہ ہر عشق ہے روباہی
 ۱۵۔ آدم کا ضمیر اس کی حقیقت پہ ہے شاہد
 ۱۶۔ قوموں کے لیے موت ہے مرکز سے جدائی
 ۱۷۔ آگ اس کی بھونک دیتی ہے برنا و پیر کو
 ۱۸۔ یہ نکتہ خوب کہا شیر شاہ سُوری نے
 ۱۹۔ نگاہ وہ نہیں جو سُرخ و زرد پہچانے
 ۲۰۔ فطرت کے مقاصد کی کرتا ہے نگہبانی

علیٰ حضرت نواب سرجمید اللہ خاں فرمانروائے

بھوپال کی خدمت میں!

زمانہ با اُمّ البشیا چہ کرد و کند
 کسے نہ بود کہ ایں داستاں فرو خواند
 تو صاحب نظری آنچه در ضمیر من است
 دل تو بیند و اندیشہ تو می داند
 بگیر ایں ہمہ سرمایہ بہار از من
 کہ گل بدست تو از شاخ تازہ تر ماند

ناظرین سے

جب تک نہ زندگی کے حقائق پہ ہو نظر
تیرا زُجاج ہو نہ سکے گا حریفِ سنگ
یہ زورِ دست و ضربتِ کاری کا ہے مقام
میدانِ جنگ میں نہ طلب کر نوائے چنگ
خُونِ دل و جگر سے ہے سرمایہٴ حیات
فطرت ، لہو ترنگ ، ہے غافل! نہ ، جل ترنگ

تمہید

(۱)

نہ دیر میں نہ حرم میں خودی کی بیداری
 کہ خاوراں میں ہے قوموں کی رُوح تریاکی
 اگر نہ سہل ہوں تجھ پر زمیں کے ہنگامے
 بُری ہے مستی اندیشہ ہائے افلاکی
 تری نجات غمِ مرگ سے نہیں ممکن
 کہ تُو خودی کو سمجھتا ہے پیکرِ خاکی
 زمانہ اپنے حوادث چُھپا نہیں سکتا
 ترا حجاب ہے قلب و نظر کی ناپاکی
 عطا ہوا خس و خاشاکِ ایشیا مجھ کو
 کہ میرے شعلے میں ہے سرکشی و بے باکی!

(۲)

ترا گُناہ ہے اقبال! مجلس آرائی
 اگرچہ تُو ہے مثالِ زمانہ کم پیوند
 جو کوکنار کے ہوگر تھے، اُن غریبوں کو
 تری نوا نے دیا ذوقِ جذبہ ہائے بلند
 تڑپ رہے ہیں فضاہائے نیلگوں کے لیے
 وہ پر شکستہ کہ صحنِ سرا میں تھے خورسند
 تری سزا ہے نوائے سحر سے محرومی
 مقامِ شوق و سرور و نظر سے محرومی

إِسْلَام
اور
مسلیمان

بسم اللہ الرحمن الرحیم

☆ صبح

یہ سحر جو کبھی فردا ہے کبھی ہے امروز
 نہیں معلوم کہ ہوتی ہے کہاں سے پیدا
 وہ سحر جس سے لرزتا ہے شبستانِ وجود
 ہوتی ہے بندۂ مومن کی ازاں سے پیدا

☆: بھوپال (شیش محل) میں لکھے گئے

لا الہ الا اللہ

خودی کا برّ نہاں لا الہ الا اللہ
 خودی ہے تیغ ، فساں لا الہ الا اللہ
 یہ دور اپنے براہیم کی تلاش میں ہے
 صنم کدہ ہے جہاں ، لا الہ الا اللہ
 کیا ہے تو نے متاعِ غرور کا سودا
 فریبِ سود و زیاں ، لا الہ الا اللہ
 یہ مال و دولتِ دنیا، یہ رشتہ و پیوند
 بُنانِ وہم و گُماں ، لا الہ الا اللہ
 خرد ہوئی ہے زمان و مکاں کی زتاری
 نہ ہے زمان نہ مکاں، لا الہ الا اللہ
 یہ نغمہ فصلِ گل و لالہ کا نہیں پابند
 بہار ہو کہ خزاں، لا الہ الا اللہ
 اگرچہ بُت ہیں جماعت کی آستنیوں میں
 مجھے ہے حکمِ اذّاں، لا الہ الا اللہ

تن بہ تقدیر

اسی قرآن میں ہے اب ترکِ جہاں کی تعلیم
 جس نے مومن کو بنایا مہ و پرویں کا امیر
 'تن بہ تقدیر' ہے آج اُن کے عمل کا انداز
 تھی نہاں جن کے ارادوں میں خدا کی تقدیر
 تھا جو 'ناخوب' بتدریج وہی 'خوب' ہوا
 کہ غلامی میں بدل جاتا ہے قوموں کا ضمیر

معراج

دے دلولہ شوق جسے لذتِ پرواز
 کر سکتا ہے وہ ذرہ مہ و مہر کو تاراج
 مشکل نہیں یارانِ چمن ! معرکہ باز
 پُر سوز اگر ہو نفسِ سینہ دُرّاج
 ناوک ہے مسلمان ، ہدفِ اس کا ہے خُریّا
 ہے سرّ سرا پردہ جاں نکتہ معراج
 تُو معنی و النجم ، نہ سمجھا تو عجب کیا
 ہے تیرا مد و جزر ابھی چاند کا محتاج

ایک فلسفہ زدہ سیدزادے کے نام

تو اپنی خودی اگر نہ کھوتا
 زُناریٰ برگساں نہ ہوتا
 ہیگل کا صدف گہر سے خالی
 ہے اُس کا طلسم سب خیالی
 محکم کیسے ہو زندگانی
 کس طرح خودی ہو لازمانی!
 آدم کو ثبات کی طلب ہے
 دستورِ حیات کی طلب ہے
 دُنیا کی عشا ہو جس سے اشراق
 مومن کی ازاں بدائے آفاق
 میں اصل کا خاص سومناتی
 آبا مرے لاتی و مناتی
 تو سید ہاشمی کی اولاد
 میری کفِ خاک برہمن زاد
 ہے فلسفہ میرے آب و گل میں
 پوشیدہ ہے ریشہ ہائے دل میں

اقبال اگرچہ بے ہنر ہے
 اس کی رگ رگ سے باخبر ہے
 شعلہ ہے ترے جوں کا بے سوز
 سُن مجھ سے یہ نکتہٴ دل افروز
 انجامِ خرد ہے بے حضوری
 ہے فلسفہ زندگی سے دُوری
 افکار کے نغمہ ہائے بے صوت
 ہیں ذوقِ عمل کے واسطے موت
 دیں مسلکِ زندگی کی تقویم
 دیں برّ محمدؐ و براہِ پیغم
 ”دل در سخنِ محمدیؐ بند
 اے پورِ علیؑ ز بو علی چند!
 چوں دیدہٴ راہ ہیں نداری
 قایدِ قرشی بہ از بخاری☆“

☆ فارسی اشعار حکیم خاتمی کی تحفۃ العراقلین سے ہیں

زمین و آسماں

ممکن ہے کہ تُو جس کو سمجھتا ہے بہاراں
 اُوروں کی نگاہوں میں وہ موسم ہو خزاں کا
 ہے سلسلہ احوال کا ہر لحظہ دگرگوں
 اے سالکِ رہ! فکر نہ کر سُود و زیاں کا
 شاید کہ زمیں ہے یہ کسی اور جہاں کی
 تُو جس کو سمجھتا ہے فلک اپنے جہاں کا!

مسلمان کا زوال

اگرچہ زر بھی جہاں میں ہے قاضی الحاجات
 جو فقر سے ہے میسر ، تو نگری سے نہیں
 اگر جواں ہوں مری قوم کے جسور و غیور
 قلندری مری کچھ کم سکندری سے نہیں
 سبب کچھ اور ہے ، تُو جس کو خود سمجھتا ہے
 زوال بندۂ مومن کا بے زری سے نہیں
 اگر جہاں میں مرا جوہر آشکار ہوا
 قلندری سے ہوا ہے ، تو نگری سے نہیں

علم و عشق

علم نے مجھ سے کہا عشق ہے دیوانہ پن
 عشق نے مجھ سے کہا علم ہے تخمین و ظن
 بندہ تخمین و ظن! کرم کتابی نہ بن
 عشق سراپا حضور، علم سراپا حجاب!

عشق کی گرمی سے ہے معرکہ کائنات
 علم مقامِ صفات، عشق تماشائے ذات
 عشق سلون و ثبات، عشق حیات و مہمات
 علم ہے پیدا سوال، عشق ہے پوہاں جواب!

عشق کے ہیں معجزات سلطنت و فقر و دیں
 عشق کے ادنیٰ غلام صاحب تاج و نگین
 عشق مکان و مکین، عشق زمان و زمیں
 عشق سراپا یقین، اور یقین فتح باب!

شرع محبت میں ہے عشرت منزل حرام
 شورش طُوفانِ حلال، لذتِ ساحلِ حرام
 عشق پہ بجلی حلال، عشق پہ حاصل حرام
 علم ہے ابنِ الکتاب، عشق ہے اُمّ الکتاب!

اجتہاد

ہند میں حکمتِ دیں کوئی کہاں سے سیکھے
 نہ کہیں لذتِ کردار، نہ افکارِ عمیق
 حلقہٴ شوق میں وہ بُراتِ اندیشہ کہاں
 آہِ محکومی و تقلید و زوالِ تحقیق!
 خود بدلتے نہیں، قرآن کو بدل دیتے ہیں
 ہوئے کس درجہ فقہیانِ حرم بے توفیق!
 ان غلاموں کا یہ مسلک ہے کہ ناقص ہے کتاب
 کہ سیکھاتی نہیں مومن کو غلامی کے طریق!

شکر و شکایت

میں بندہٴ ناداں ہوں ، مگر شکر ہے تیرا
 رکھتا ہوں نہاں خانہٴ لاہوت سے پیوند
 اک ولولہٴ تازہ دیا میں نے دلوں کو
 لاہور سے تا خاکِ بخارا و سمرقند
 تاثیر ہے یہ میرے نفس کی کہ خزاں میں
 مرغانِ سحرِ خواں مری صحبت میں ہیں خورسند
 لیکن مجھے پیدا کیا اُس دلیں میں تُو نے
 جس دلیں کے بندے ہیں غلامی پہ رضا مند!

ذکر و فکر

یہ ہیں سب ایک ہی سالک کی جستجو کے مقام
وہ جس کی شان میں آیا ہے 'علم الاسماء'
مقامِ ذکر، کمالاتِ رومی و عطار
مقامِ فکر، مقالاتِ بوعلی سینا
مقامِ فکر ہے پیمائشِ زمان و مکان
مقامِ ذکر ہے سبحانِ ربی الاعلیٰ

ملائے حرم

عجب نہیں کہ خدا تک تری رسائی ہو
تری نگہ سے ہے پوشیدہ آدمی کا مقام
تری نماز میں باقی جلال ہے، نہ جمال
تری اذراں میں نہیں ہے مری سحر کا پیام

تقدیر

نااہل کو حاصل ہے کبھی قوت و جبروت
 ہے خوار زمانے میں کبھی جوہر ذاتی
 شاید کوئی منطق ہو نہاں اس کے عمل میں
 تقدیر نہیں تابع منطق نظر آتی
 ہاں ، ایک حقیقت ہے کہ معلوم ہے سب کو
 تاریخ اُمم جس کو نہیں ہم سے چھپاتی
 ہر لحظہ ہے قوموں کے عمل پر نظر اس کی
 بُراں صفت تیغ دو پیکر نظر اس کی!

توحید

زندہ قوت تھی جہاں میں یہی توحید کبھی
 آج کیا ہے ، فقط اک مسئلہ علم کلام
 روشن اس صو سے اگر ظلمتِ کردار نہ ہو
 خود مسلمان سے ہے پوشیدہ مسلمان کا مقام
 میں نے اے میر سپہ! تیری سپہ دیکھی ہے
 'قلن ھو اللہ' کی شمشیر سے خالی ہیں نیام
 آہ! اس راز سے واقف ہے نہ مولا، نہ فقیہ
 وحدت افکار کی بے وحدتِ کردار ہے خام

قوم کیا چیز ہے، قوموں کی امامت کیا ہے
اس کو کیا سمجھیں یہ پچارے دو رکعت کے امام!

علم اور دین

وہ علم اپنے جوں کا ہے آپ ابراہیم
کیا ہے جس کو خدا نے دل و نظر کا ندیم
زمانہ ایک، حیات ایک، کائنات بھی ایک
دلیل کم نظری، قصہ جدید و قدیم
چمن میں تربیتِ غنچہ ہو نہیں سکتی
نہیں ہے قطرہ شبنم اگر شریک نسیم
وہ علم، کم بصری جس میں ہمکنار نہیں
تجلیاتِ کلیم و مشاہداتِ حکیم!

ہندی مسلمان

غدارِ وطن اس کو بتاتے ہیں برہمن
انگریز سمجھتا ہے مسلمان کو گداگر
پنجاب کے اربابِ نبوت کی شریعت
کہتی ہے کہ یہ مومن پارینہ ہے کافر
آوازہ حق اٹھتا ہے کب اور کدھر سے
مسکین و لگم ماندہ دریں کشکش اندر!

آزادی شمشیر کے اعلان پر

سوچا بھی ہے اے مردِ مسلمان کبھی تُو نے
 کیا چیز ہے فولاد کی شمشیر جگر دار
 اُس بیت کا یہ مصرعِ اوّل ہے کہ جس میں
 پوشیدہ چلے آتے ہیں توحید کے اسرار
 ہے فکر مجھے مصرعِ ثانی کی زیادہ
 اللہ کرے تجھ کو عطا فقر کی تلوار
 قبضے میں یہ تلوار بھی آجائے تو مومن
 یا خالدؓ جانناز ہے یا حیدرؓ کرار

جہاد

فتویٰ ہے شیخ کا یہ زمانہ قلم کا ہے
 دُنیا میں اب رہی نہیں تلوار کارگر
 لیکن جناب شیخ کو معلوم کیا نہیں؟
 مسجد میں اب یہ وعظ ہے بے سُد و بے اثر
 تیغ و تَفَنگِ دستِ مسلمان میں ہے کہاں
 ہو بھی، تو دل ہیں موت کی لذت سے بے خبر
 کافر کی موت سے بھی لڑتا ہو جس کا دل
 کہتا ہے کون اُسے کہ مسلمان کی موت مر

تعلیم اُس کو چاہیے ترکِ جہاد کی
دُنیا کو جس کے پُنجے خُونیں سے ہو خطر
باطل کے فال و فر کی حفاظت کے واسطے
یورپ زہرہ میں ڈوب گیا دوش تا کمر
ہم پُوچھتے ہیں شیخِ کلیسا نواز سے
مشرق میں جنگِ شر ہے تو مغرب میں بھی ہے شر
حق سے اگر غرض ہے تو زیبا ہے کیا یہ بات
اسلام کا محاسبہ، یورپ سے درگزر!

قُوّت اور دین

اسکندر و چنگیز کے ہاتھوں سے جہاں میں
سو بار ہوئی حضرتِ انساں کی قبا چاک
تاریخِ اُمم کا یہ پیامِ ازیلی ہے
'صاحبِ نظراں! نَقَّة قُوّت ہے خطرناک،
اس سیلِ سبک سیر و زمیں گیر کے آگے
عقل و نظر و علم و ہنر ہیں خس و خاشاک
لا دیں ہو تو ہے زہرِ ہلاہل سے بھی بڑھ کر
ہو دیں کی حفاظت میں تو ہر زہر کا تریاک

فقر و ملوکیت

فقر جنگاہ میں بے ساز و یراق آتا ہے
 ضرب کاری ہے، اگر سینے میں ہے قلب سلیم
 اس کی بڑھتی ہوئی بے باکی و بے تابی سے
 تازہ ہر عہد میں ہے قصۂ فرعون و کلیم
 اب ترا دور بھی آنے کو ہے اے فقرِ غیور
 کھا گئی رُوحِ فرنگی کو ہوائے زروسیم
 عشق و مستی نے کیا ضبطِ نفس مجھ پہ حرام
 کہ گرہِ غنچے کی گھلتی نہیں بے موج نسیم

اسلام

رُوحِ اسلام کی ہے نورِ خودی ، نارِ خودی
 زندگانی کے لیے نارِ خودی نور و حضور
 یہی ہر چیز کی تقویم ، یہی اصلِ نمود
 گرچہ اس رُوح کو فطرت نے رکھا ہے مستور
 لفظِ 'اسلام' سے یورپ کو اگر کد ہے تو خیر
 دوسرا نام اسی دین کا ہے فقرِ غیور!

حیاتِ ابدی

زندگانی ہے صدف ، قطرہ نیساں ہے خودی
وہ صدف کیا کہ جو قطرے کو گہر کر نہ سکے
ہو اگر خودنگر و خودگر و خودگیر خودی
یہ بھی ممکن ہے کہ تُو موت سے بھی مر نہ سکے

سُلطانی

کسے خبر کہ ہزاروں مقام رکھتا ہے
وہ فقر جس میں ہے بے پردہ روحِ قرآنی
خودی کو جب نظر آتی ہے قاہری اپنی
یہی مقام ہے کہتے ہیں جس کو سُلطانی
یہی مقام ہے مومن کی قوتوں کا عیار
اسی مقام سے آدم ہے ظنِ سُبحانی
یہ جبر و قہر نہیں ہے ، یہ عشق و مستی ہے
کہ جبر و قہر سے ممکن نہیں جہاں بانی
کیا گیا ہے غلامی میں بتلا تجھ کو
کہ تجھ سے ہو نہ سکی فقر کی نگہبانی

☆ریاض منزل (دولت کدہ سرراس مسعود) بھوپال میں لکھے گئے

مثالِ ماہ چمکتا تھا جس کا داغِ سجود
 خرید لی ہے فرنگی نے وہ مسلمانی
 ہوا حریفِ مہ و آفتاب تو جس سے
 رہی نہ تیرے ستاروں میں وہ درخشانی

صوفی سے

تری نگاہ میں ہے معجزات کی دنیا
 مری نگاہ میں ہے حادثات کی دنیا
 تخیلات کی دنیا غریب ہے، لیکن
 غریب تر ہے حیات و ممات کی دنیا
 عجب نہیں کہ بدل دے اسے نگاہ تری
 بلا رہی ہے تجھے ممکنات کی دنیا

اُفرنگ زدہ

(۱)

ترا وجود سراپا تجلی افرنگ
 کہ تو وہاں کے عمارت گروں کی ہے تعمیر
 مگر یہ پیکرِ خاکی خودی سے ہے خالی
 فقط نیام ہے تو ، زرنگار و بے شمشیر!

(۲)

تری نگاہ میں ثابت نہیں خدا کا وجود
 مری نگاہ میں ثابت نہیں وجود ترا
 وجود کیا ہے، فقط جوہر خودی کی نمود
 کر اپنی فکر کہ جوہر ہے بے نمود ترا

تصوّف☆

یہ حکمتِ ملکوتی ، یہ علمِ لاہوتی
 حرم کے درد کا درماں نہیں تو کچھ بھی نہیں
 یہ ذکرِ نیم شعی ، یہ مراقبے ، یہ سُرد
 تری خودی کے نگہباں نہیں تو کچھ بھی نہیں
 یہ عقل، جو مہ و پرویں کا کھیاتی ہے شکار
 شریکِ شورشِ پنہاں نہیں تو کچھ بھی نہیں
 خرد نے کہہ بھی دیا 'لا الہ' تو کیا حاصل
 دل و نگاہ مسلمان نہیں تو کچھ بھی نہیں
 عجب نہیں کہ پریشاں ہے گفتگو میری
 فروغِ صبح پریشاں نہیں تو کچھ بھی نہیں

☆:ریاض منزل (دولت کدہ سرراس مسعود) بھوپال میں لکھے گئے

ہند کی اسلام

ہے زندہ فقط وحدتِ افکار سے ملت
 وحدت ہو فنا جس سے وہ الہام بھی الحاد
 وحدت کی حفاظت نہیں بے قوتِ بازو
 آتی نہیں کچھ کام یہاں عقلِ خدا داد
 اے مردِ خدا! تجھ کو وہ قوت نہیں حاصل
 جا بیٹھ کسی غار میں اللہ کو کر یاد
 مسکینی و محکومی و نومیدی جاوید
 جس کا یہ تصوف ہو وہ اسلام کر ایجاد
 ملّا کو جو ہے ہند میں سجدے کی اجازت
 ناداں یہ سمجھتا ہے کہ اسلام ہے آزاد!

غزل

دلِ مردہ دل نہیں ہے ، اسے زندہ کر دوبارہ
 کہ یہی ہے اُمتوں کے مرضِ گہن کا چارہ
 ترا بحرِ پُرسکوں ہے ، یہ سکوں ہے یا فسوں ہے؟
 نہ نہنگ ہے ، نہ طُوفان ، نہ خرابیِ کنارہ!
 تُو ضمیرِ آسماں سے ابھی آشنا نہیں ہے
 نہیں بے قرار کرتا تجھے غمزہ ستارہ

ترے نیتاں میں ڈالا مرے نغمہ سحر نے
 مری خاکِ پے سپر میں جو نہاں تھا اک شرارہ
 نظر آئے گا اسی کو یہ جہانِ دوش و فردا
 جسے آگئی میسر مری شوخی نظارہ

دُنیا

مجھ کو بھی نظر آتی ہے یہ بوقلمونی
 وہ چاند، یہ تارا ہے، وہ پتھر ، یہ نگلیں ہے
 دیتی ہے مری چشمِ بصیرت بھی یہ فتویٰ
 وہ کوہ ، یہ دریا ہے ، وہ گردوں ، یہ زمیں ہے
 حق بات کو لیکن میں چھپا کر نہیں رکھتا
 تُو ہے ، تجھے جو کچھ نظر آتا ہے ، نہیں ہے!

نماز

بدل کے بھیس پھر آتے ہیں ہر زمانے میں
 اگرچہ پیر ہے آدم ، جواں ہیں لات و منات
 یہ ایک سجدہ جسے تُو گراں سمجھتا ہے
 ہزار سجدے سے دیتا ہے آدمی کو نجات!

وَحیٰ ☆

عقل بے مایہ امامت کی سزاوار نہیں
 راہبر ہو ظن و تخمیں تو زبوں کارِ حیات
 فکر بے نور ترا ، جذبِ عمل بے بنیاد
 سخت مشکل ہے کہ روشن ہو شبِ تاریک حیات
 خوب و ناخوب عمل کی ہو گرہ وا کیونکر
 گر حیات آپ نہ ہو شارحِ اسرارِ حیات!

شکست

مجاہدانہ حرارت رہی نہ صوفی میں
 بہانہ بے عملی کا بنی شرابِ است
 فقیہ شہر بھی رُہبانیت پہ ہے مجبور
 کہ معرکے ہیں شریعت کے جنگِ دستِ بدست
 گریزِ کشمکشِ زندگی سے ، مردوں کی
 اگر شکست نہیں ہے تو اور کیا ہے شکست!

☆ ریاض منزل (دولت کدہ سرراس مسعود) بھوپال میں لکھے گئے

عقل و دل

ہر خاکی و نوری پہ حکومت ہے خرد کی
 باہر نہیں کچھ عقلِ خدا داد کی زد سے
 عالم ہے غلام اس کے جلالِ ازلی کا
 اک دل ہے کہ ہر لحظہ اُلجھتا ہے خرد سے

مستی کردار

صوفی کی طریقت میں فقط مستی احوال
 ملاً کی شریعت میں فقط مستی گفتار
 شاعر کی نوا مُردہ و افسردہ و بے ذوق
 افکار میں سرمست، نہ خوابیدہ نہ بیدار
 وہ مردِ مجاہد نظر آتا نہیں مجھ کو
 ہو جس کے رگ و پے میں فقط مستی کردار

قبر

مرقد کا شبستاں بھی اُسے راس نہ آیا
 آرام قلندر کو تہِ خاک نہیں ہے
 خاموشی افلاک تو ہے قبر میں لیکن
 بے قیدی و پہنائیِ افلاک نہیں ہے

قلندر کی پہچان

کہتا ہے زمانے سے یہ درویشِ جواں مرد
جاتا ہے چدھر بندۂ حق ، تُو بھی اُدھر جا!
ہنگامے ہیں میرے تری طاقت سے زیادہ
پچتا ہوا بنگاہِ قلندر سے گزر جا
میں کشتی و ملاح کا محتاج نہ ہوں گا
چڑھتا ہوا دریا ہے اگر تُو تو اُتر جا
توڑا نہیں جاؤ مری تکبیر نے تیرا؟
ہے تجھ میں مگر جانے کی جُرأت تو مگر جا!
مہر و مہ و انجم کا محاسب ہے قلندر
ایام کا مرکب نہیں، راکب ہے قلندر

فلسفہ

افکارِ جوانوں کے خفی ہوں کہ جلی ہوں
پوشیدہ نہیں مردِ قلندر کی نظر سے
معلوم ہیں مجھ کو ترے احوال کہ میں بھی
مُدّت ہوئی گزرا تھا اسی راہ گزر سے
الفاظ کے پیچوں میں اُلجھتے نہیں دانا
غواص کو مطلب ہے صدف سے کہ گہر سے!

پیدا ہے فقط حلقہٴ اربابِ بچوں میں
 وہ عقل کہ پا جاتی ہے شعلے کو شر سے
 جس معنی پیچیدہ کی تصدیق کرے دل
 قیمت میں بہت بڑھ کے ہے تابندہ گہر سے
 یا مُردہ ہے یا نزع کی حالت میں گرفتار
 جو فلسفہ لکھا نہ گیا خونِ جگر سے

مردانِ خُدا

وہی ہے بندۂ حُر جس کی ضرب ہے کاری
 نہ وہ کہ حُر ہے جس کی تمام عیاری
 ازل سے فطرتِ احرار میں ہیں دوش بدوش
 قلندری و قبا پوشی و گلہ داری
 زمانہ لے کے جسے آفتاب کرتا ہے
 اُنھی کی خاک میں پوشیدہ ہے وہ چنگاری
 وجود اُنھی کا طوافِ بُتاں سے ہے آزاد
 یہ تیرے مومن و کافر ، تمام زُناری!

کافر و مومن

کل ساحلِ دریا پہ کہا مجھ سے خضر نے
 تُو ڈھونڈ رہا ہے سمِ افرنگ کا تریاق؟
 اک نکتہ مرے پاس ہے شمشیر کی مانند
 بُرندہ و صِقلِ زدہ و روشن و بَرّاق
 کافر کی یہ پہچان کہ آفاق میں گم ہے
 مومن کی یہ پہچان کہ گم اس میں ہیں آفاق!

مہدی برحق

سب اپنے بنائے ہوئے زنداں میں ہیں مجبوس
 خاور کے ثوابت ہوں کہ افرنگ کے سیار
 پیرانِ کلیسا ہوں کہ شیخانِ حرم ہوں
 نے جدتِ گرفتار ہے ، نے جدتِ کردار
 ہیں اہلِ سیاست کے وہی گہنہ خم و پیچ
 شاعر اسی افلاسِ تخیل میں گرفتار
 دُنیا کو ہے اُس مہدی برحق کی ضرورت
 ہو جس کی نگہ زلزلہٗ عالمِ افکار

☆ مؤمن

(دُنیا میں)

هو حلقهٔ یاراں تو بریشم کی طرح نرم
 رزمِ حق و باطل هو تو فولاد ہے مؤمن
 افلاک سے ہے اس کی حریفانہ کشاکش
 خاکی ہے مگر خاک سے آزاد ہے مؤمن
 چچتے نہیں کنجشک و حمام اس کی نظر میں
 چمریل و سرافیل کا صیاد ہے مؤمن

(جنت میں)

کہتے ہیں فرشتے کہ دل آویز ہے مؤمن
 حُوروں کو شکایت ہے کم آمیز ہے مؤمن

 ☆ بھوپال (شیش محل) میں لکھے گئے

محمد علی باب

تھی خوب حضورِ علما باب کی تقریر
 بیچارہ غلط پڑھتا تھا اعراب سموات
 اس کی غلطی پر علما تھے متنبسّم
 بولا ، تمہیں معلوم نہیں میرے مقامات
 اب میری امامت کے تصدق میں ہیں آزاد
 مجبوس تھے اعراب میں قرآن کے آیات!

تقدیر

(ابلیس ویزداں)

ابلیس

اے خدائے گن فکاں! مجھ کو نہ تھا آدم سے بیر
 آہ ! وہ زندانی نزدیک و دور و دیر و زود
 حرفِ 'استکبار' تیرے سامنے ممکن نہ تھا
 ہاں، مگر تیری مشیت میں نہ تھا میرا سجود

یزداں

کب گھلا تجھ پر یہ راز، انکار سے پہلے کہ بعد؟

ابلیس

بعد ، اے تیری تجلی سے کمالات وجود!

یزداں

(فرشتوں کی طرف دیکھ کر)

پستی فطرت نے سکھائی ہے یہ جُت سے
کہتا ہے 'تیری مشیت میں نہ تھا میرا وجود،
دے رہا ہے اپنی آزادی کو مجبوری کا نام
ظالم اپنے شعلہ سوزاں کو خود کہتا ہے دُود!
(ماخوذ از محی الدین ابن عربی)

اے رُوحِ محمدؐ

شیرازہ ہوا ملتِ مرحوم کا اتر
اب تُو ہی بتا، تیرا مسلمان کدھر جائے!
وہ لذتِ آشوب نہیں بحرِ عرب میں
پوشیدہ جو ہے مجھ میں، وہ طوفان کدھر جائے
ہر چند ہے بے قافلہ و راحلہ و زاد

اس کوہ و بیاباں سے حُدی خون کدھر جائے
اس راز کو اب فاش کر اے رُوحِ محمدؐ
آیاتِ الہی کا نگہبان کدھر جائے!

مدنیتِ اسلام

بتاؤں تجھ کو مسلمان کی زندگی کیا ہے
یہ ہے نہایتِ اندیشہ و کمالِ جُوں
طلوع ہے صفتِ آفتاب اس کا غروب
یگانہ اور مثالِ زمانہ گونا گوں!
نہ اس میں عصرِ رواں کی حیا سے بیزاری
نہ اس میں عہدِ گہن کے فسانہ و افسوں
حقائقِ ابدی پر اساس ہے اس کی
یہ زندگی ہے، نہیں ہے طلسمِ افلاطوں!
عناصر اس کے ہیں رُوحِ القدس کا ذوقِ جمال
عجم کا حُسنِ طبیعت ، عرب کا سوزِ دُروں!

امامت

تُو نے پوچھی ہے امامت کی حقیقت مجھ سے
حق تجھے میری طرح صاحبِ اسرار کرے
ہے وہی تیرے زمانے کا امامِ برحق

جو تجھے حاضر و موجود سے بیزار کرے
 موت کے آئنے میں تجھ کو دکھا کر رُخِ دوست
 زندگی تیرے لیے اور بھی دُشوار کرے
 دے کے احساسِ زیاں تیرا لہو گرما دے
 فقر کی سان چڑھا کر تجھے تلوار کرے
 فتنہٴ ملتِ بیضا ہے امامت اُس کی
 جو مسلمانوں کو سلاطین کا پرستار کرے!

فقر و راہبی

کچھ اور چیز ہے شاید تری مسلمان
 تری نگاہ میں ہے ایک ، فقر و رُہبانی
 سکوں پرستی راہب سے فقر ہے بیزار
 فقیر کا ہے سفینہ ہمیشہ طوفانی
 پسند رُوح و بدن کی ہے وا نمود اس کو
 کہ ہے نہایت مومن خودی کی عریانی
 وجود صیرفی کائنات ہے اُس کا
 اُسے خبر ہے، یہ باقی ہے اور وہ فانی
 اُسی سے پوچھ کہ پیشِ نگاہ ہے جو کچھ
 جہاں ہے یا کہ فقط رنگ و بو کی طُغیانی

یہ فقر مردِ مسلمان نے کھو دیا جب سے
رہی نہ دولتِ سلمانی و سلیمان

غزل

تیری متاعِ حیات ، علم و ہنر کا سُردر
میری متاعِ حیات ایک دلِ ناصبور!
معجزہ اہلِ فکر ، فلسفہٴ پیچ پیچ
معجزہ اہلِ ذکر ، موسیٰ و فرعون و طور
مصلحہٴ کہہ دیا میں نے مسلمان تھے
تیرے نفس میں نہیں ، گرمی یومِ النشور
ایک زمانے سے ہے چاک گریباں مرا
تُو ہے ابھی ہوش میں، میرے جُوں کا قصور!
فیضِ نظر کے لیے ضبطِ سخن چاہیے
حرفِ پریشاں نہ کہہ اہلِ نظر کے حضور
خوار جہاں میں کبھی ہو نہیں سکتی وہ قوم
عشق ہو جس کا جُور ، فقر ہو جس کا غیور

تسلیم و رضا

ہر شاخ سے یہ نکتہٴ پیچیدہ ہے پیدا
پودوں کو بھی احساس ہے پہنائے فضا کا

ظلمت کدہ خاک پہ شاکر نہیں رہتا
 ہر لحظہ ہے دانے کو جوں نشوونما کا
 فطرت کے تقاضوں پہ نہ کر راہ عمل بند
 مقصود ہے کچھ اور ہی تسلیم و رضا کا
 جرأت ہو نمو کی تو فضا تنگ نہیں ہے
 اے مردِ خدا، ملکِ خدا تنگ نہیں ہے!

نکتہ توحید

بیاں میں نکتہ توحید آ تو سکتا ہے
 ترے دماغ میں بت خانہ ہو تو کیا کہیے
 وہ رمز شوق کہ پوشیدہ لالہ میں ہے
 طریقِ شیخِ فقیہانہ ہو تو کیا کہیے
 سرور جو حق و باطل کی کارزار میں ہے
 تو حرب و ضرب سے بیگانہ ہو تو کیا کہیے
 جہاں میں بندہ حُر کے مشاہدات ہیں کیا
 تری نگاہ غلامانہ ہو تو کیا کہیے
 مقامِ فقر ہے کتنا بلند شاہی سے
 روشِ کسی کی گدایانہ ہو تو کیا کہیے!

إلهام اور آزادی

هو بنده آزاد اگر صاحب إلهام
 ہے اس کی نگہ فکر و عمل کے لیے مہمیز
 اس کے نفسِ گرم کی تاثیر ہے ایسی
 ہو جاتی ہے خاکِ چمنستاں شرر آمیز
 شایین کی ادا ہوتی ہے بلبل میں نمودار
 کس درجہ بدل جاتے ہیں مُرغانِ سحر خیز!
 اُس مردِ خود آگاہ و خدامت کی صحبت
 دیتی ہے گداؤں کو شکوہِ جم و پرویز
 محکوم کے إلهام سے اللہ بچائے
 غارت گرِ اقوام ہے وہ صورتِ چنگیز

جان و تن

عقلِ مدّت سے ہے اس پیچاک میں اُلجھی ہوئی
 رُوح کس جوہر سے، خاکِ تیرہ کس جوہر سے ہے
 میری مشکل ، مستی و شور و سُرور و درد و داغ
 تیری مشکل ، مے سے ہے ساغر کہ مے ساغر سے ہے
 ارتباطِ حرف و معنی، اختلاطِ جان و تن
 جس طرح انگر قبا پوش اپنی خاکستر سے ہے!

لاہور و کراچی

نظر اللہ پہ رکھتا ہے مسلمانِ غُیور
 موت کیا شے ہے ، فقط عالمِ معنی کا سفر
 اُن شہیدوں کی دیتِ اہلِ کلیسا سے نہ مانگ
 قدر و قیمت میں ہے تُوں جن کا حرم سے بڑھ کر
 آہ! اے مردِ مسلمان تجھے کیا یاد نہیں
 حرفِ لا تَدْعُ مَعَ اللّٰهِ الْهٰ اٰخِرُ

نُبُوت

میں نہ عارف ، نہ مُجَدِّد ، نہ محدث ، نہ فقیہ
 مجھ کو معلوم نہیں کیا ہے نبوت کا مقام
 ہاں، مگر عالمِ اسلام پہ رکھتا ہوں نظر
 فاش ہے مجھ پہ ضمیرِ فلکِ نیلی فام
 عصرِ حاضر کی شبِ تار میں دیکھی میں نے
 یہ حقیقت کہ ہے روشن صفتِ ماہِ تمام
 ”وہ نبوت ہے مسلمان کے لیے برگِ شیش
 جس نبوت میں نہیں قوت و شوکت کا پیام“

آدم

طلسم بُود و عدم، جس کا نام ہے آدم
 خدا کا راز ہے، قادر نہیں ہے جس پہ سخن
 زمانہ صبحِ ازل سے رہا ہے مجھ سفر
 مگر یہ اس کی تگ و دو سے ہو سکا نہ گہن
 اگر نہ ہو تجھے اُلجھن تو کھول کر کہہ دوں
 'وَجُودِ حضرتِ انساں نہ رُوح ہے نہ بدن!'

مکّہ اور جنیوا

اس دور میں اقوام کی صُحبت بھی ہوئی عام
 پوشیدہ نگاہوں سے رہی وحدتِ آدم
 تفریقِ مللِ حکمتِ افرنگ کا مقصود
 اسلام کا مقصود فقط ملتِ آدم
 مکّے نے دیا خاکِ جنیوا کو یہ پیغام
 جمعیتِ اقوام کہ جمعیتِ آدم!

اے پیرِ حرم

اے پیرِ حرم! رسم و رہِ خانقہ چھوڑ
 مقصود سمجھ میری نوائے سحری کا
 اللہ رکھے تیرے جوانوں کو سلامت!
 دے ان کو سبق خود شکنی ، خود بگری کا
 تو ان کو سکھا خارا شگافی کے طریقے
 مغرب نے سکھایا انھیں فن شیشہ گری کا
 دل توڑ گئی ان کا دو صدیوں کی غلامی
 دارو کوئی سوچ ان کی پریشاں نظری کا
 کہہ جاتا ہوں میں زورِ جوں میں ترے اسرار
 مجھ کو بھی صلہ دے مری آشفہ سری کا!

مہدی

قوموں کی حیات ان کے تخیل پہ ہے موقوف
 یہ ذوق سکھاتا ہے ادب مرغِ چمن کو
 مجذوبِ فرنگی نے بہ اندازِ فرنگی
 مہدی کے تخیل سے کیا زندہ وطن کو
 اے وہ کہ تو مہدی کے تخیل سے ہے بیزار
 نومید نہ کر آہوئے مشکلیں سے ختن کو

هو زنده كفن پوش تو مٲت اُسے سمجھیں
یا چاك كریں مردك ناداں كے كفن كو؟

مردِ مسلمان

هرلظه هے مومن كى نئى شان ، نئى آن
گفتار میں، كردار میں، اللہ كى برہان!
تہاری و غفاری و قدوسی و جبروت
یہ چار عناصر ہوں تو بنتا هے مسلمان
ہمسایہ جبریل میں بندہ خاكى
هے اس كا نشیمن نہ بخارا نہ بدخشان
یہ راز كسى كو نہیں معلوم كه مومن
قاری نظر آتا هے ، حقیقت میں هے قرآن!
قدرت كے مقاصد كا عیار اس كے ارادے
دُنیا میں بھی میزان، قیامت میں بھی میزان
جس سے جگرِ لاله میں ٹھنڈك هو، وہ شبنم
دریاؤں كے دل جس سے دہل جائیں، وہ طوفان
فطرت كا سرودِ اُزلی اس كے شب و روز
آہنگ میں یكتا صفتِ سورہِ رحمن

بننے ہیں مری کارگہ فکر میں انجم
لے اپنے مقدر کے ستارے کو تو پہچان!

پنجابی مسلمان

مذہب میں بہت تازہ پسند اس کی طبیعت
کر لے کہیں منزل تو گزرتا ہے بہت جلد
تحقیق کی بازی ہو تو شرکت نہیں کرتا
ہو کھیل مُریدی کا تو ہرتا ہے بہت جلد
تاویل کا پھندا کوئی صیاد لگا دے
یہ شارخ نشین سے اُترتا ہے بہت جلد

آزادی

ہے کس کی یہ جُرأت کہ مسلمان کو ٹوکے
حُریتِ افکار کی نعمت ہے خدا داد
چاہے تو کرے کعبے کو آتش کدہ پارس
چاہے تو کرے اس میں فرنگی صنم آباد
قرآن کو بازیچہٴ تاویل بنا کر
چاہے تو خود اک تازہ شریعت کرے ایجاد
ہے مملکتِ ہند میں اک طرفہ تماشا
اسلام ہے محبوس ، مسلمان ہے آزاد !

اشاعتِ اسلام فرنگستان میں

ضمیر اس مدنیّت کا دیں سے ہے خالی
 فرنگیوں میں انوت کا ہے نسب پہ قیام
 بلند تر نہیں انگریز کی نگاہوں میں
 قبولِ دین مسیحی سے برہمن کا مقام
 اگر قبول کرے، دینِ مصطفیٰ ، انگریز
 سیاہ روز مسلمان رہے گا پھر بھی غلام

لاوالّا

فضائے نور میں کرتا نہ شاخ و برگ و بر پیدا
 سفرِ خاکی شبستاں سے نہ کر سکتا اگر دانہ
 نہادِ زندگی میں ابتدا 'لا' ، انتہا 'لا'
 پیامِ موت ہے جب 'لا' ہوا 'لا' سے بیگانہ
 وہ ملتِ رُوح جس کی 'لا' سے آگے بڑھ نہیں سکتی
 یقینِ جانو ، ہوا لبریز اُس ملت کا پیانہ

اُمراءِ عرب سے ☆

کرے یہ کافرِ ہندی بھی جراتِ گفتار
 اگر نہ ہو اُمراءِ عرب کی بے ادبی!

یہ نکتہ پہلے سیکھایا گیا کس اُمت کو؟
 وصالِ مُصطفوی ، افتراقِ یوہی!
 نہیں وجودِ حدود و ثُغور سے اس کا
 محمدِ عربی سے ہے عالمِ عربی!

☆۔ بھوپال شیش محل میں لکھے گئے

احکامِ الہی

پابندیِ تقدیر کہ پابندیِ احکام!
 یہ مسئلہ مشکل نہیں اے مردِ خرد مند
 اک آن میں سو بار بدل جاتی ہے تقدیر
 ہے اس کا مُقلدِ ابھی ناخوش ، ابھی خُورسند
 تقدیر کے پابند نباتات و جمادات
 مومن فقط احکامِ الہی کا ہے پابند

موت

لحد میں بھی یہی غیب و حضور رہتا ہے
 اگر ہو زندہ تو دلِ ناصُور رہتا ہے
 مہ و ستارہ ، مثالِ شرارہ یک دو نفس
 مے خودی کا ابد تک سُرور رہتا ہے

فرشته موت کا پھوتا ہے گو بدن تیرا
ترے وجود کے مرکز سے دور رہتا ہے!

قُم بِاِذْنِ اللّٰهِ

جہاں اگرچہ دگر گوں ہے ، قُم بِاِذْنِ اللّٰهِ
وہی زمیں ، وہی گردوں ہے ، قُم بِاِذْنِ اللّٰهِ
کیا نوائے 'انا الحق' کو آتشیں جس نے
تری رگوں میں وہی نُحُوں ہے ، قُم بِاِذْنِ اللّٰهِ
غمیں نہ ہو کہ پراگندہ ہے شعور ترا
فرنگیوں کا یہ افسوں ہے ، قُم بِاِذْنِ اللّٰهِ

تعلیم و تربیت

مقصود☆

(سپنوزا)

نظر حیات پہ رکھتا ہے مردِ دانش مند
حیات کیا ہے ، حضور و سرور و نور و وجود

☆:ریاض منزل (دولت کدہ سرراس مسعود) بھوپال میں لکھے گئے)

(فلاطوں)

نگاہ موت پہ رکھتا ہے مردِ دانش مند
حیات ہے شبِ تاریک میں شرر کی نمود

حیات و موت نہیں التفات کے لائق
فقط خودی ہے خودی کی نگاہ کا مقصود

زمانہ حاضر کا انسان

عشقِ ناپید و خرد میگذرش صورتِ مار
عقل کو تابعِ فرمانِ نظر کر نہ سکا
ڈھونڈنے والا ستاروں کی گزرگاہوں کا
اپنے افکار کی دُنیا میں سفر کر نہ سکا

اپنی حکمت کے خم و پیچ میں اُلجھا ایسا
 آج تک فیصلہٴ نفع و ضرر کر نہ سکا
 جس نے سورج کی شعاعوں کو گرفتار کیا
 زندگی کی شبِ تاریک سحر کر نہ سکا!

اقوامِ مشرق

نظر آتے نہیں بے پردہ حقائق اُن کو
 آنکھ جن کی ہوئی محکومی و تقلید سے کور
 زندہ کر سکتی ہے ایران و عرب کو کیونکر
 یہ فرنگی مدنیّت کہ جو ہے خود لبِ گور!

آگاہی

نظر سپہر پہ رکھتا ہے جو ستارہ شناس
 نہیں ہے اپنی خودی کے مقام سے آگاہ
 خودی کو جس نے فلک سے بلند تر دیکھا
 وہی ہے مملکتِ صبح و شام سے آگاہ
 وہی نگاہ کے ناخوب و خوب سے محرم
 وہی ہے دل کے حلال و حرام سے آگاہ

مُصلِحینِ مشرق

میں ہوں نوُمید تیرے ساقیانِ سامری فن سے
 کہ بزمِ خاوراں میں لے کے آئے ساتگیں خالی
 نئی بجلی کہاں ان بادلوں کے جیب و دامن میں
 پرانی بجلیوں سے بھی ہے جن کی آستیں خالی!

مغربی تہذیب

فسادِ قلب و نظر ہے فرنگ کی تہذیب
 کہ رُوح اس مدنیّت کی رہ سکی نہ عقیف
 رہے نہ رُوح میں پاکیزگی تو ہے ناپید
 ضمیرِ پاک و خیالِ بلند و ذوقِ لطیف

اَسرارِ پیدا

اُس قوم کو شمشیر کی حاجت نہیں رہتی
 ہو جس کے جوانوں کی خودی صورتِ فولاد
 ناچیز جہانِ مہ و پرویں ترے آگے
 وہ عالمِ مجبور ہے ، تُو عالمِ آزاد
 موجوں کی تپش کیا ہے ، فقط ذوقِ طلب ہے
 پنہاں جو صدف میں ہے ، وہ دولت ہے خدا داد

شاہیں کبھی پرواز سے تھک کر نہیں گرتا
 پُر دم ہے اگر تُو تو نہیں خطرۂ اُفتاد

سُلطانِ بپو کی وصیت

تُو رہ نورِ شوق ہے ، منزل نہ کر قبول
 لیلی بھی ہم نشیں ہو تو محمل نہ کر قبول
 اے جوئے آب بڑھ کے ہو دریائے مُند و تیز
 ساحل تجھے عطا ہو تو ساحل نہ کر قبول
 کھویا نہ جا ضم کدۂ کائنات میں
 محفل گداز ! گرمی محفل نہ کر قبول
 صُح ازل یہ مجھ سے کہا چہرئیل نے
 جو عقل کا غلام ہو ، وہ دل نہ کر قبول
 باطل دُوئی پسند ہے ، حق لا شریک ہے
 شرکت میاۓ حق و باطل نہ کر قبول!

غزل

نہ میں اعجمی نہ ہندی ، نہ عراقی و حجازی
 کہ خودی سے میں نے سیکھی دو جہاں سے بے نیازی
 تو مری نظر میں کافر ، میں تری نظر میں کافر
 ترا دین نفس شماری ، مرا دین نفس گدازی

تو بدل گیا تو بہتر کہ بدل گئی شریعت
 کہ موافق تَدرواں نہیں دین شاہبازی
 ترے دشت و در میں مجھ کو وہ بچوں نظر نہ آیا
 کہ سکھا سکے خرد کو رہ و رسم کارسازی
 نہ جدا رہے نوا گر تب و تابِ زندگی سے
 کہ ہلاکی اُمم ہے یہ طریق نئے نوازی

بیداری

جس بندۂ حق ہیں کی خودی ہوگئی بیدار
 شمشیر کی مانند ہے بُرندہ و بَرّاق
 اُس کی نگہ شوخ پہ ہوتی ہے نمودار
 ہر ذرے میں پوشیدہ ہے جو قوتِ اشراق
 اُس مردِ خدا سے کوئی نسبت نہیں تجھ کو
 تُو بندۂ آفاق ہے ، وہ صاحبِ آفاق
 تجھ میں ابھی پیدا نہیں ساحل کی طلب بھی
 وہ پاکی فطرت سے ہوا محرمِ اعماق

خودی کی تربیت

خودی کی پرورش و تربیت پہ ہے موقوف
 کہ مُشتِ خاک میں پیدا ہو آتشِ ہمہ سوز

یہی ہے ہر کلیمی ہر اک زمانے میں
ہوائے دشت و شعیب و شبانی شب و روز!

آزادی فکر

آزادی افکار سے ہے اُن کی تباہی
رکھتے نہیں جو فکر و تدبیر کا سلیقہ
ہو فکر اگر خام تو آزادی افکار
انسان کو حیوان بنانے کا طریقہ!

خودی کی زندگی

خودی ہو زندہ تو ہے فقر بھی شہنشاہی
نہیں ہے سنج و طغرل سے کم شکوہ فقیر
خودی ہو زندہ تو دریائے بے کراں پایاب
خودی ہو زندہ تو گھسار پر نیان و حریر
نہنگ زندہ ہے اپنے محیط میں آزاد
نہنگ مردہ کو موج سراب بھی زنجیر!

حکومت ☆

ہے مُریدوں کو تو حق بات گوارا لیکن
 شیخ و مُلا کو بُری لگتی ہے درویش کی بات
 قوم کے ہاتھ سے جاتا ہے متاعِ کردار
 بحث میں آتا ہے جب فلسفہٴ ذات و صفات
 گرچہ اس دیرِ کُنہن کا ہے یہ دستورِ قدیم
 کہ نہیں مے کدہ و ساقی و مینا کو ثبات
 قسمتِ بادہ مگر حق ہے اُسی ملت کا
 انگلیں جس کے جوانوں کو ہے تلخابِ حیات!

☆:ریاض منزل (دولت کدہ سر اس مسعود) بھوپال میں لکھے گئے

ہندی مکتب

اقبال! یہاں نام نہ لے علمِ خودی کا
 موڑوں نہیں مکتب کے لیے ایسے مقالات
 بہتر ہے کہ بیچارے ممولوں کی نظر سے
 پوشیدہ رہیں باز کے احوال و مقامات
 آزاد کی اک آن ہے محکوم کا اک سال
 کس درجہ گراں سیر ہیں محکوم کے اوقات!

آزاد کا ہر لحظہ پیامِ ابدیت
 محکوم کا ہر لحظہ نئی مرگِ مفاجات
 آزاد کا اندیشہ حقیقت سے متور
 محکوم کا اندیشہ گرفتارِ خرافات
 محکوم کو پپروں کی کرامات کا سودا
 ہے بندۂ آزاد خود اک زندہ کرامات
 محکوم کے حق میں ہے یہی تربیتِ اچھی
 موسیقی و صورتِ گری و علمِ نباتات!

تربیت

زندگی کچھ اور شے ہے ، علم ہے کچھ اور شے
 زندگی سوزِ جگر ہے ، علم ہے سوزِ دماغ
 علم میں دولت بھی ہے ، قدرت بھی ہے ، لذت بھی ہے
 ایک مشکل ہے کہ ہاتھ آتا نہیں اپنا سراغ
 اہلِ دانش عام ہیں ، کم یاب ہیں اہلِ نظر
 کیا تعجب ہے کہ خالی رہ گیا تیرا ایانغ!
 شیخِ مکتب کے طریقوں سے کشادِ دل کہاں
 کس طرح کبریت سے روشن ہو بجلی کا چراغ!

خوب و زشت

ستارگانِ فضاہائے نیلگوں کی طرح
تخیلات بھی ہیں تابعِ طلوع و غروب
جہاں خودی کا بھی ہے صاحبِ فراز و نشیب
یہاں بھی معرکہ آرا ہے خوب سے ناخوب
نمود جس کی فرازِ خودی سے ہو ، وہ جمیل
جو ہو نشیب میں پیدا ، قبیح و نامحبوب!

مرگِ خودی

خودی کی موت سے مغرب کا اندرؤں بے نور
خودی کی موت سے مشرق ہے مُبتلائے جذام
خودی کی موت سے رُوحِ عرب ہے بے تب و تاب
بدنِ عراق و عجم کا ہے بے عروق و عظام
خودی کی موت سے ہندی شکستہ بالوں پر
قفس ہوا ہے حلال اور آشیانہ حرام!
خودی کی موت سے پیرِ حرم ہوا مجبور
کہ بچ کھائے مسلمان کا جائنہ احرام!

مہمانِ عزیز

پُر ہے افکار سے ان مدرسے والوں کا ضمیر
 حُب و ناہُوب کی اس دور میں ہے کس کو تمیز!
 چاہیے خانہ دل کی کوئی منزل خالی
 شاید آجائے کہیں سے کوئی مہمانِ عزیز

عصرِ حاضر

پُختہ افکار کہاں ڈھونڈنے جائے کوئی
 اس زمانے کی ہوا رکھتی ہے ہر چیز کو خام
 مدرسہ عقل کو آزاد تو کرتا ہے مگر
 چھوڑ جاتا ہے خیالات کو بے ربط و نظام
 مردہ ، لا دینی افکار سے افرنگ میں عشق
 عقل بے ربطی افکار سے مشرق میں غلام!

طالبِ علم

خدا تجھے کسی طُوفان سے آشنا کر دے
 کہ تیرے بحر کی موجوں میں اضطراب نہیں
 تجھے کتاب سے ممکن نہیں فراغ کہ تُو
 کتاب خواں ہے مگر صاحبِ کتاب نہیں!

امتحان

کہا پہاڑ کی نڈی نے سنگ ریزے سے
 فتادگی و سر اقلندگی تری معراج!
 ترا یہ حال کہ پامال و درد مند ہے تُو
 مری یہ شان کہ دریا بھی ہے مرا محتاج
 جہاں میں تُو کسی دیوار سے نہ ٹکرایا
 کسے خبر کہ تُو ہے سنگ خارہ یا کہ رُجاج!

مدرسہ

عصر حاضر ملک الموت ہے تیرا ، جس نے
 قبض کی رُوح تری دے کے تجھے فکرِ معاش
 دل لڑتا ہے حریفانہ کشاکش سے ترا
 زندگی موت ہے، کھو دیتی ہے جب ذوقِ خراش
 اُس جُنوں سے تجھے تعلیم نے بیگانہ کیا
 جو یہ کہتا تھا خرد سے کہ بہانے نہ تراش
 فیضِ فطرت نے تجھے دیدہ شاہیں بخشا
 جس میں رکھ دی ہے غلامی نے نگاہِ خفاش
 مدرسے نے تری آنکھوں سے پُھپایا جن کو
 خلوتِ کوہ و بیاباں میں وہ اسرار ہیں فاش

حکیم نطشہ

حریفِ نکتہ توحید ہو سکا نہ حکیم
 نگاہِ چاہیے اسرارِ لا الہ کے لیے
 خدنگِ سینہ گردوں ہے اُس کا فکرِ بلند
 کمند اُس کا تخیل ہے مہر و مہ کے لیے
 اگرچہ پاک ہے طینت میں راہی اُس کی
 ترس رہی ہے مگر لذتِ گنہ کے لیے

اساتذہ

مقصد ہو اگر تربیتِ لعلِ بدخشاں
 بے سُود ہے بھٹکے ہوئے خورشید کا پر تُو
 دُنیا ہے روایات کے پھندوں میں گرفتار
 کیا مدرسہ ، کیا مدرسے والوں کی تگ و دو!
 کر سکتے تھے جو اپنے زمانے کی امامت
 وہ گُہنہ دماغ اپنے زمانے کے ہیں پُرو!

غزل

ملے گا منزلِ مقصود کا اُسی کو سُراغ
 اندھیری شب میں ہے چیتے کی آنکھ جس کا چراغ

میٹر آتی ہے فرصت فقط غلاموں کو
 نہیں ہے بندہ حُر کے لیے جہاں میں فراغ
 فروغِ مغربیاں خیرہ کر رہا ہے تجھے
 تری نظر کا نگہباں ہو صاحبِ 'مازاغ'
 وہ بزمِ عیش ہے مہمانِ یک نفس دو نفس
 چمک رہے ہیں مثالِ ستارہ جس کے ایانغ
 کیا ہے تجھ کو کتابوں نے کور ذوق اتنا
 صبا سے بھی نہ ملا تجھ کو بُوئے گل کا سُراغ!

دین و تعلیم

مجھ کو معلوم ہیں پیرانِ حرم کے انداز
 ہو نہ اخلاص تو دعوائے نظر لاف و گزاف
 اور یہ اہلِ کلیسا کا نظامِ تعلیم
 ایک سازش ہے فقط دین و مروت کے خلاف
 اس کی تقدیر میں محکومی و مظلومی ہے
 قوم جو کر نہ سکی اپنی خودی سے انصاف
 فطرتِ افراد سے اغماض بھی کر لیتی ہے
 کبھی کرتی نہیں ملت کے گناہوں کو معاف

جاوید سے

(1)

غارت گر دیں ہے یہ زمانہ
 ہے اس کی نہاد کافرانہ
 دربارِ شہنشی سے خوشتر
 مردانِ خدا کا آستانہ
 لیکن یہ دورِ ساحری ہے
 انداز ہیں سب کے جاڈوانہ
 سرچشمہ زندگی ہوا خشک
 باقی ہے کہاں مے شبانہ!
 خالی اُن سے ہوا دبستاں
 تھی جن کی نگاہ تازیانہ
 جس گھر کا مگر چراغ ہے تُو
 ہے اُس کا مذاق عارفانہ
 جوہر میں ہو 'لالہ' تو کیا خوف
 تعلیم ہو گو فرنگیانہ
 شاخِ گل پر چہک و لیکن
 کر اپنی خودی میں آشیانہ!

وہ بحر ہے آدمی کہ جس کا
 ہر قطرہ ہے بحر بیکرانہ
 دہقان اگر نہ ہو تن آساں
 ہر دانہ ہے صد ہزار دانہ
 ”غافل منشیں نہ وقتِ بازی ست
 وقتِ ہنر است و کارسازی ست“

(۲)

سینے میں اگر نہ ہو دلِ گرم
 رہ جاتی ہے زندگی میں خامی
 نچیر اگر ہو زیرک و پُست
 آتی نہیں کام گھنہ دامی
 ہے آبِ حیات اسی جہاں میں
 شرط اس کے لیے ہے تشنہ کامی
 غیرت ہے طریقتِ حقیقی
 غیرت سے ہے فقر کی تمامی
 اے جانِ پدر! نہیں ہے ممکن
 شاہیں سے تدرّو کی غلامی
 نایاب نہیں متاعِ گفتار

صد انوری و ہزار جآمی! ہے میری بساط کیا جہاں میں بس ایک فغان زیرِ بامی اک صدقِ مقال ہے کہ جس سے میں چشمِ جہاں میں ہوں گرامی اللہ کی دین ہے ، جسے دے میراث نہیں بلند نامی اپنے نورِ نظر سے کیا خوب فرماتے ہیں حضرتِ نظامی ”جائے کہ بزرگ بایت بود فرزندى من ندادت سود“

(۳)

مومن پہ گراں ہیں یہ شب و روز دین و دولت ، تمہار بازی! ناپید ہے بندہ عمل مست باقی ہے فقط نفسِ درازی بہمت ہو اگر تو ڈھونڈ وہ فقر جس فقر کی اصل ہے حجازی

اُس فقر سے آدمی میں پیدا
 اللہ کی شانِ بے نیازی
 گنجشک و حمام کے لیے موت
 ہے اُس کا مقام شاہبازی
 روشن اُس سے خرد کی آنکھیں
 بے سُرْمہ بُوعلیٰ و رازی
 حاصل اُس کا شکوہ محمود
 فطرت میں اگر نہ ہو ایازی
 تیری دُنیا کا یہ سرافیل
 رکھتا نہیں ذوقِ نئے نوازی
 ہے اس کی نگاہ عالم آشوب
 درپردہ تمام کارسازی
 یہ فقرِ غیور جس نے پایا
 بے تیغ و سناں ہے مردِ غازی
 مومن کی اسی میں ہے امیری
 اللہ سے مانگ یہ فقیری

عمورت

مردِ فرنگ

ہزار بار حکیموں نے اس کو سلجھایا
مگر یہ مسئلہ زن رہا وہیں کا وہیں
قصور زن کا نہیں ہے کچھ اس خرابی میں
گواہ اس کی شرافت پہ ہیں مہ و پرویں
فساد کا ہے فرنگی معاشرت میں ظہور
کہ مرد سادہ ہے بیچارہ زن شناس نہیں

ایک سوال

کوئی پوچھے حکیم یورپ سے
ہند و یوناں ہیں جس کے حلقہ بگوش
کیا یہی ہے معاشرت کا کمال
مرد بے کار و زن تہی آغوش!

پردہ

بہت رنگ بدلے سپہر بریں نے
خدایا یہ دُنیا جہاں تھی ، وہیں ہے
تفاوت نہ دیکھا زن و شو میں میں نے
وہ خلوت نشیں ہے ، یہ خلوت نشیں ہے

ابھی تک ہے پردے میں اولادِ آدم
کسی کی خودی آشکارا نہیں ہے

خلوت

رُسوا کیا اس دور کو جلوت کی ہوس نے
روشن ہے نگہ ، آئینہ دل ہے مکلدر
بڑھ جاتا ہے جب ذوقِ نظر اپنی حدوں سے
ہو جاتے ہیں افکارِ پراگندہ و ابتر
آغوشِ صدف جس کے نصیبوں میں نہیں ہے
وہ قطرہ نیساں کبھی بنتا نہیں گوہر
خلوت میں خودی ہوتی ہے خودگیر ، و لیکن
خلوت نہیں اب دیر و حرم میں بھی میسر!

عمورت

وجودِ زن سے ہے تصویرِ کائنات میں رنگ
اسی کے ساز سے ہے زندگی کا سوزِ دُروں
شرف میں بڑھ کے ثریا سے مشتمل خاک اس کی
کہ ہر شرف ہے اسی درج کا دُرِ مکنوں
مکالماتِ فلاطوں نہ لکھ سکی ، لیکن
اسی کے شعلے سے ٹوٹا شرارِ افلاطوں

آزادی نسواں

اس بحث کا کچھ فیصلہ میں کر نہیں سکتا
گو خوب سمجھتا ہوں کہ یہ زہر ہے ، وہ قند
کیا فائدہ ، کچھ کہہ کے بنوں اور بھی معتوب
پہلے ہی خفا مجھ سے ہیں تہذیب کے فرزند
اس راز کو عورت کی بصیرت ہی کرے فاش
مجبور ہیں ، معذور ہیں ، مردانِ ثرد مند
کیا چیز ہے آرائش و قیمت میں زیادہ
آزادی نسواں کہ زمرّد کا گلوبند!

عورت کی حفاظت

اک زندہ حقیقت مرے سینے میں ہے مستور
کیا سمجھے گا وہ جس کی رگوں میں ہے لہو سرد
نے پردہ ، نہ تعلیم ، نئی ہو کہ پرانی
نسوانیتِ زن کا نگہاں ہے فقط مرد
جس قوم نے اس زندہ حقیقت کو نہ پایا
اُس قوم کا خورشید بہت جلد ہوا زرد

عورت اور تعلیم

تہذیب فرنگی ہے اگر مرگ اُمومت ہے حضرت انساں کے لیے اس کا ثمر موت جس علم کی تاثیر سے زن ہوتی ہے نا زن کہتے ہیں اُسی علم کو اربابِ نظر موت بیگانہ رہے دیں سے اگر مدرسہ زن ہے عشق و محبت کے لیے علم و ہنر موت

عورت

جوہر مرد عیاں ہوتا ہے بے منتِ غیر غیر کے ہاتھ میں ہے جوہرِ عورت کی نمود راز ہے اس کے تپِ غم کا یہی نکتہ شوق آتشیں ، لذتِ تخلیق سے ہے اس کا وجود گھلتے جاتے ہیں اسی آگ سے اسرارِ حیات گرم اسی آگ سے ہے معرکہ بود و نبود میں بھی مظلومی نسواں سے ہوں غم ناک بہت نہیں ممکن مگر اس عقدہ مشکل کی گشودا!

ادبیات (فنون لطیفہ)

دین و ہنر

سرود و شعر و سیاست ، کتاب و دین و ہنر
گہر ہیں ان کی گرہ میں تمام یک دانہ
ضمیر بندۂ خاکی سے ہے نمود ان کی
بلند تر ہے ستاروں سے ان کا کاشانہ
اگر خودی کی حفاظت کریں تو عین حیات
نہ کر سکیں تو سراپا فسوں و افسانہ
ہوئی ہے زیرِ فلک اُمتوں کی رسوائی
خودی سے جب ادب و دین ہوئے ہیں بیگانہ

تخلیق

جہانِ تازہ کی افکارِ تازہ سے ہے نمود
کہ سنگ و نشت سے ہوتے نہیں جہاں پیدا
خودی میں ڈوبنے والوں کے عزم و ہمت نے
اس آنجو سے کیے بحرِ بے کراں پیدا
وہی زمانے کی گردش پہ غالب آتا ہے
جو ہر نفس سے کرے عمرِ جاوداں پیدا
خودی کی موت سے مشرق کی سر زمینوں میں
ہوا نہ کوئی خدائی کا رازداں پیدا

ہوائے دشت سے بُوئے رفاقت آتی ہے
عجب نہیں ہے کہ ہوں میرے ہم عنان پیدا

بُجوں

زُجاج گر کی دُکاں شاعری و مُلانی
سُتم ہے ، خوار پھرے دشت و در میں دیوانہ!
کسے خبر کہ بُجوں میں کمال اور بھی ہیں
کریں اگر اسے کوہ و کمر سے بیگانہ
ہجومِ مدرسہ بھی سازگار ہے اس کو
کہ اس کے واسطے لازم نہیں ہے ویرانہ

اپنے شعر سے

ہے گلہ مجھ کو تری لڈتِ پیدائی کا
تُو ہوا فاش تو ہیں اب مرے اَسرار بھی فاش
شُعْلے سے ٹُوٹ کے مثلِ شررِ آوارہ نہ رہ
کر کسی سِینۂ پُر سوز میں خلوت کی تلاش!

پیرس کی مسجد

مری نگاہ کمال ہنر کو کیا دیکھے
کہ حق سے یہ حرمِ مغربی ہے بیگانہ

حرم نہیں ہے ، فرنگی کرشمہ بازوں نے
 تن حرم میں چُھپا دی ہے رُوح بُت خانہ
 یہ بُت کدہ اُنھی غارت گروں کی ہے تعمیر
 دمشق ہاتھ سے جن کے ہوا ہے ویرانہ

ادبیات

عشق اب پیروی عقلِ خدا داد کرے
 آبرو کوچہِ جاناں میں نہ برباد کرے
 کہنہ پیکر میں نئی رُوح کو آباد کرے
 یا گہن رُوح کو تقلید سے آزاد کرے

نگاہ☆

بہار و قافلہ لالہ ہائے صحرائی
 شباب و مستی و ذوق و سرور و رعنائی!
 اندھیری رات میں یہ چشمکیں ستاروں کی
 یہ بحر ، یہ فلک نیلگوں کی پہنائی!
 سفر عروںِ قمر کا عمارِ شب میں
 طلوعِ مہر و سکوتِ سپہرِ مینائی!
 نگاہ ہو تو بہائے نظارہ کچھ بھی نہیں
 کہ بچتی نہیں فطرتِ جمال و زیبائی

☆:ریاض منزل (دولت کدہ سرراس مسعود) بھوپال میں لکھے گئے

مسجدِ قوت الاسلام

ہے مرے سینہ بے نور میں اب کیا باقی
 'لالہ' مُردہ و افسردہ و بے ذوقِ نمود
 چشمِ فطرت بھی نہ پہچان سکے گی مجھ کو
 کہ ایازی سے دگرگوں ہے مقامِ محمود
 کیوں مسلمان نہ نجل ہو تری سنگینی سے
 کہ غلامی سے ہوا مثلِ زجاج اس کا وجود

ہے تری شان کے شایاں اُسی مومن کی نماز
جس کی تکبیر میں ہو معرکہ بود و نبود
اب کہاں میرے نفس میں وہ حرارت ، وہ گداز
بے تب و تابِ دُروں میری صلوة اور دُرد
ہے مری بانگِ اذّاں میں نہ بلندی ، نہ شکوہ
کیا گوارا ہے تجھے ایسے مسلمان کا سجود؟

تیا تر

تری خودی سے ہے روشن ترا حریم وجود
حیات کیا ہے ، اُسی کا سُردور و سوز و ثبات
بلند تر مہ و پرویں سے ہے اُسی کا مقام
اُسی کے نُور سے پیدا ہیں تیرے ذات و صفات
حریم تیرا ، خودی غیر کی ! معاذ اللہ
دوبارہ زندہ نہ کر کاروبارِ لات و منات
یہی کمال ہے تمثیل کا کہ تُو نہ رہے
رہا نہ تُو تو نہ سوزِ خودی ، نہ سازِ حیات

شُعاعِ اُمید

(۱)

سُورج نے دیا اپنی شعاعوں کو یہ پیغام
 دُنیا ہے عجب چیز ، کبھی صبح کبھی شام
 مُدّت سے تم آوارہ ہو پہنائے فضا میں
 بڑھتی ہی چلی جاتی ہے بے مہرِ ایام
 نے ریت کے ذروں پہ چپکنے میں ہے راحت
 نے مثلِ صبا طوفِ گل و لالہ میں آرام
 پھر میرے تجلی کدّہ دل میں سما جاؤ
 چھوڑو چمنستان و بیابان و در و بام

(۲)

آفاق کے ہر گوشے سے اُٹھتی ہیں شعاعیں
 بچھڑے ہوئے خورشید سے ہوتی ہیں ہم آغوش
 اک شور ہے ، مغرب میں اُجالا نہیں ممکن
 افرنگ مشینوں کے دُھویں سے ہے سیہ پوش
 مشرق نہیں گو لذتِ نظارہ سے محروم
 لیکن صفتِ عالمِ لاہوت ہے خاموش

پھر ہم کو اسی سینہ روشن میں پُچھا لے
اے مہر جہاں تاب ! نہ کر ہم کو فراموش

(۳)

اک شوخ کرن ، شوخ مثال نگہ حور
آرام سے فارغ ، صفتِ جوہر سیماب
بولی کہ مجھے زُہتِ تنویر عطا ہو
جب تک نہ ہو مشرق کا ہر اک ذرہ جہاں تاب
چھوڑوں گی نہ میں ہند کی تاریک فضا کو
جب تک نہ اُٹھیں خواب سے مردانِ گراں خواب
خاور کی اُمیدوں کا یہی خاک ہے مرکز
اقبال کے اشکوں سے یہی خاک ہے سیراب
چشمِ مہ و پرویں ہے اسی خاک سے روشن
یہ خاک کہ ہے جس کا خوف ریزہ دُرِناب
اس خاک سے اُٹھے ہیں وہ غواصِ معانی
جن کے لیے ہر بحرِ پُر آشوب ہے پایاب
جس ساز کے نغموں سے حرارت تھی دلوں میں
محفل کا وہی ساز ہے بیگانہ مضراب
بُت خانے کے دروازے پہ سوتا ہے برہمن

تقدیر کو روتا ہے مسلمان تہ محراب
مشرق سے ہو بیزار ، نہ مغرب سے حذر کر
فطرت کا اشارہ ہے کہ ہر شب کو سحر کر!

امید ☆

مقابلہ تو زمانے کا خوب کرتا ہوں
اگرچہ میں نہ سپاہی ہوں نے امیر جُود
مجھے خبر نہیں یہ شاعری ہے یا کچھ اور
عطا ہوا ہے مجھے ذکر و فکر و جذب و سرود
جبین بندہ حق میں نمود ہے جس کی
اُسی جلال سے لبریز ہے ضمیر وجود
یہ کافری تو نہیں ، کافری سے کم بھی نہیں
کہ مردِ حق ہو گرفتارِ حاضر و موجود
غمیں نہ ہو کہ بہت دور ہیں ابھی باقی
نئے ستاروں سے خالی نہیں سپہر کبود

☆:ریاض منزل (دولت کدہ سرراس مسعود) بھوپال میں لکھے گئے

نگاہِ شوق

یہ کائنات چھپاتی نہیں ضمیر اپنا
کہ ذرے ذرے میں ہے ذوقِ آشکارائی
کچھ اور ہی نظر آتا ہے کاروبارِ جہاں
نگاہِ شوق اگر ہو شریکِ بینائی
اسی نگاہ سے محکوم قوم کے فرزند
ہوئے جہاں میں سزاوارِ کارِ فرمائی
اسی نگاہ میں ہے قاہری و جبّاری
اسی نگاہ میں ہے دلبری و رعنائی
اسی نگاہ سے ہر ذرے کو ، جوں میرا
سکھا رہا ہے رہ و رسمِ دشتِ پیائی
نگاہِ شوق میسر نہیں اگر تجھ کو
ترا وجود ہے قلب و نظر کی رسوائی

اہل ہنر سے

مہر و مہ و مشتری ، چند نفس کا فروغ
 عشق سے ہے پائدار تیری خودی کا وجود
 تیرے حرم کا ضمیر اسود و احمر سے پاک
 نگ ہے تیرے لیے سُرخ و سپید و کبود
 تیری خودی کا غیاب معرکہ ذکر و فکر
 تیری خودی کا حضور عالم شعر و سرود
 رُوح اگر ہے تری رنجِ غلامی سے زار
 تیرے ہنر کا جہاں دیر و طواف و سجود
 اور اگر باخبر اپنی شرافت سے ہو
 تیری سپہ انس و جن ، تو ہے امیر جُود!

غزل

دریا میں موتی ، اے موج بے باک
 ساحل کی سوغات ! خارخس و خاک
 میرے شرر میں بجلی کے جوہر
 لیکن نیستاں تیرا ہے نم ناک
 تیرا زمانہ ، تاثیر تیری
 ناداں ! نہیں یہ تاثیر افلاک

ایسا جُوں بھی دیکھا ہے میں نے
 جس نے سیے ہیں تقدیر کے چاک
 کامل وہی ہے رندی کے فن میں
 مستی ہے جس کی بے ممتِ تاک
 رکھتا ہے اب تک میخانہ شرق
 وہ مے کہ جس سے روشن ہو ادراک
 اہل نظر ہیں یورپ سے نومید
 ان اُمتوں کے باطن نہیں پاک

وُجود

اے کہ ہے زیرِ فلک مثلِ شرر تیری نمود
 کون سمجھائے تجھے کیا ہیں مقاماتِ وجود!
 گر ہنر میں نہیں تعمیرِ خودی کا جوہر
 وائے صورتِ گری و شاعری و نائے و سرود!
 مکتب و مے کدہ جُو درسِ نبودن ندہند
 بودن آموز کہ ہم باشی و ہم خواہی بود

سرود

آیا کہاں سے نالہ نئے میں سرورِ مے
 اصل اس کی نئے نواز کا دل ہے کہ چوب نئے
 دل کیا ہے ، اس کی مستی و قوت کہاں سے ہے
 کیوں اس کی اک نگاہ اُلٹی ہے تخت کے
 کیوں اس کی زندگی سے ہے اقوام میں حیات
 کیوں اس کے واردات بدلتے ہیں پے بہ پے
 کیا بات ہے کہ صاحبِ دل کی نگاہ میں
 چچتی نہیں ہے سلطنتِ روم و شام و رے
 جس روز دل کی رمزِ معنی سمجھ گیا
 سمجھو تمام مرحلہ ہائے ہنر ہیں طے

نسیم و شبِ بنم

نسیم

انجم کی فضا تک نہ ہوئی میری رسائی
 کرتی رہی میں پیرہنِ لالہ و گل چاک
 مجبور ہوئی جاتی ہوں میں ترکِ وطن پر
 بے ذوق ہیں بلبل کی نوا ہائے طرب ناک

دونوں سے کیا ہے تجھے تقدیر نے محرم
خاکِ چمن اچھی کہ سرا پردہٴ افلاک!

شبِ بنم

کھینچیں نہ اگر تجھ کو چمن کے خس و خاشاک
گُلشن بھی ہے اک سرِّ سرا پردہٴ افلاک

اہرامِ مصر

اس دشتِ جگر تاب کی خاموش فضا میں
فطرت نے فقط ریت کے ٹیلے کیے تعمیر
اہرام کی عظمت سے گلوں سار ہیں افلاک
کس ہاتھ نے کھینچی ابدیت کی یہ تصویر!
فطرت کی غلامی سے کر آزاد ہنر کو
صیاد ہیں مردانِ ہنر مند کہ ٹخیر !

مخلوقاتِ ہنر

ہے یہ فردوسِ نظر اہلِ ہنر کی تعمیر
فاش ہے چشمِ تماشا پہ نہاں خانہٴ ذات
نہ خودی ہے ، نہ جہانِ سحر و شام کے دور
زندگانی کی حریفانہ کشاکش سے نجات

آه ، وہ کافر بیچارہ کہ ہیں اُس کے صنم
عصرِ رفتہ کے وہی ٹوٹے ہوئے لات و منات!
تُو ہے مَیت ، یہ ہنر تیرے جنازے کا امام
نظر آئی جسے مرقد کے شبستاں میں حیات!

اقبال

فردوس میں رومی سے یہ کہتا تھا سنائی
مشرق میں ابھی تک ہے وہی کاسہ، وہی آش
حلاج کی لیکن یہ روایت ہے کہ آخر
اک مرد قلندر نے کیا رازِ خودی فاش!

فنونِ لطیفہ

اے اہلِ نظر ذوقِ نظر خوب ہے لیکن
جو شے کی حقیقت کو نہ دیکھے ، وہ نظر کیا
مقصودِ ہنر سوزِ حیاتِ ابدی ہے
یہ ایک نفس یا دو نفس مثلِ شرر کیا
جس سے دلِ دریا متلاطم نہیں ہوتا
اے قطرہِ عیساں وہ صدف کیا ، وہ گہر کیا
شاعر کی تو ہو کہ معنی کا نفس ہو
جس سے چمن افسردہ ہو وہ بادِ سحر کیا

بے معجزہ دُنیا میں اُبھرتی نہیں تو میں
جو ضربِ کلیسی نہیں رکھتا وہ ہنر کیا!

صُبحِ چمن

پُھول

شاید تو سمجھتی تھی وطن دُور ہے میرا
اے قاصدِ افلاک! نہیں ، دُور نہیں ہے

شبنم

ہوتا ہے مگر محنت پرواز سے روشن
یہ نکتہ کہ گردوں سے زمیں دُور نہیں ہے

صُبح

مانندِ سحرِ صحنِ گلستاں میں قدم رکھ
آئے تیرے پا گوہرِ شبنم تو نہ ٹوٹے
ہو کوہ و بیاباں سے ہم آغوش ، و لیکن
ہاتھوں سے ترے دامنِ افلاک نہ چھوٹے!

خاقانی

وہ صاحبِ ”تحفۃ العرّاقین“
 اربابِ نظر کا قرۃ العین
 ہے پردہ شگاف اُس کا ادراک
 پردے ہیں تمام چاک در چاک
 خاموش ہے عالمِ معانی
 کہتا نہیں حرفِ دلن ترانی!
 پوچھ اس سے یہ خاک داں ہے کیا چیز
 ہنگامہ این و آں ہے کیا چیز
 وہ محرمِ عالمِ مکافات
 اک بات میں کہہ گیا ہے سو بات
 ”خود بوے چینیں جہاں توں برُد
 کابلیس بماند و بوالبشر مُرد!“

رومی

غلط نگر ہے تری چشمِ نیم باز اب تک
 ترا وجود ترے واسطے ہے راز اب تک
 ترا نیاز نہیں آشنائے ناز اب تک
 کہ ہے قیام سے خالی تری نماز اب تک

گُستہ تار ہے تیری خودی کا ساز اب تک
کہ تُو ہے نغمہٴ رومی سے بے نیاز اب تک!

جدّت

دیکھے تُو زمانے کو اگر اپنی نظر سے
افلاک منور ہوں ترے نورِ سحر سے
خورشید کرے کسبِ ضیا تیرے شر سے
ظاہر تری تقدیر ہو سیمائے قمر سے
دریا مُتلاطم ہوں تری موجِ گہر سے
شرمندہ ہو فطرت ترے اعجازِ ہنر سے
اغیار کے افکار و تخیل کی گدائی!
کیا تجھ کو نہیں اپنی خودی تک بھی رسائی؟

مرزا بیدل

ہے حقیقت یا مری چشمِ غلط ہیں کا فساد
یہ زمیں، یہ دشت، یہ گُہسار، یہ چرخِ کبود
کوئی کہتا ہے نہیں ہے، کوئی کہتا ہے کہ ہے
کیا خبر، ہے یا نہیں ہے تیری دنیا کا وجود!
میرزا بیدل نے کس خوبی سے کھولی یہ گرہ
اہلِ حکمت پر بہت مشکل رہی جس کی کشود!

”دل اگر میداشت وسعت بے نشان بود ایں چمن
رنگ ے پیروں نشست از بسکہ مینا تنگ بود“

جلال و جمال

مرے لیے ہے فقط زورِ حیدری کافی
ترے نصیبِ فلاطوں کی تیزی ادراک
مری نظر میں یہی ہے جمال و زیبائی
کہ سر بسجده ہیں قوت کے سامنے افلاک
نہ ہو جلال تو حُسن و جمال بے تاثیر
نرا نفس ہے اگر نعمہ ہو نہ آتش ناک
مجھے سزا کے لیے بھی نہیں قبول وہ آگ
کہ جس کا شعلہ نہ ہو شند و سرکش و بے باک!

مُصَوِّر

کس درجہ یہاں عام ہوئی مرگِ تخیل
ہندی بھی فرنگی کا مقلد ، عجمی بھی !
مجھ کو تو یہی غم ہے کہ اس دور کے بہزاد
کھو بیٹھے ہیں مشرق کا سُردِ ازیلی بھی
معلوم ہیں اے مردِ ہنر تیرے کمالات
صنعت تجھے آتی ہے پرانی بھی ، نئی بھی

فطرت کو دکھایا بھی ہے ، دیکھا بھی ہے تُو نے
آئینہ فطرت میں دکھا اپنی خودی بھی!

سرودِ حلال

گھل تو جاتا ہے مُغنی کے بم و زیر سے دل
نہ رہا زندہ و پائندہ تو کیا دل کی کشود!
ہے ابھی سینہ افلاک میں پنہاں وہ نوا
جس کی گرمی سے پگھل جائے ستاروں کا وجود
جس کی تاثیر سے آدم ہو غم و خوف سے پاک
اور پیدا ہو ایازی سے مقامِ محمود
مہ و انجم کا یہ حیرت کدہ باقی نہ رہے
تُو رہے اور ترا زمزمہ لا موجود
جس کو مشروع سمجھتے ہیں فقیہانِ خودی
منتظر ہے کسی مُطرب کا ابھی تک وہ سرود!

سرودِ حرام

نہ میرے ذکر میں ہے صوفیوں کا سوز و سرور
 نہ میرا فکر ہے پیمانہٴ ثواب و عذاب
 خدا کرے کہ اُسے اتفاق ہو مجھ سے
 فقیرِ شہر کہ ہے محرمِ حدیث و کتاب
 اگر نوا میں ہے پوشیدہ موت کا پیغام
 حرام میری نگاہوں میں نالے و چنگ و رباب!

فوارہ

یہ آنسو کی روانی ، یہ ہمکناری خاک
 مری نگاہ میں ناخوب ہے یہ نظارہ
 ادھر نہ دیکھ ، ادھر دیکھ اے جوانِ عزیز
 بلند زورِ دروں سے ہوا ہے فوارہ

شاعر

مشرق کے عیتاں میں ہے محتاجِ نفس نئے
 شاعر ! ترے سینے میں نفس ہے کہ نہیں ہے
 تاثیرِ غلامی سے خودی جس کی ہوئی نرم
 اچھی نہیں اُس قوم کے حق میں عجمی لے

شیشے کی صُراحی ہو کہ مٹی کا سبُو ہو
 شمشیر کی مانند ہو تیزی میں تری عے
 ایسی کوئی دُنیا نہیں افلاک کے نیچے
 بے معرکہ ہاتھ آئے جہاں تختِ جم و کے
 ہر لحظہ نیا طُور ، نئی برقِ تجلّی
 اللہ کرے مرحلہ شوق نہ ہو طے!

شعرِ عجم

ہے شعرِ عجم گرچہ طرب ناک و دل آویز
 اس شعر سے ہوتی نہیں شمشیرِ خودی تیز
 افسردہ اگر اس کی نوا سے ہو گلستاں
 بہتر ہے کہ خاموش رہے مرغِ سحرِ خیز
 وہ ضرب اگر کوہِ شکن بھی ہو تو کیا ہے
 جس سے مُتزلزل نہ ہوئی دولتِ پرویز
 اقبالِ یہ ہے خارہ تراشی کا زمانہ
 از ہر چہ بآئینہ نمایند بہ پرہیز

ہنرورانِ ہند

عشق و مستی کا جنازہ ہے تخیلِ ان کا
 ان کے اندیشہٴ تاریک میں قوموں کے مزار

موت کی نقش گری ان کے صنم خانوں میں
زندگی سے ہنر ان برہمنوں کا بیزار
چشمِ آدم سے چھپاتے ہیں مقاماتِ بلند
کرتے ہیں رُوح کو خوابیدہ ، بدن کو بیدار
ہند کے شاعر و صورت گر و افسانہ نویس
آہ ! بیچاروں کے اعصاب پہ عورت ہے سوار!

مردِ بزرگ

اُس کی نفرت بھی عمیق ، اُس کی محبت بھی عمیق
قہر بھی اُس کا ہے اللہ کے بندوں پہ شفیق
پرورش پاتا ہے تقلید کی تاریکی میں
ہے مگر اُس کی طبیعت کا تقاضا تخلیق
انجمن میں بھی میسر رہی خلوت اُس کو
شمعِ محفل کی طرح سب سے جدا ، سب کا رفیق
مثلِ خورشیدِ سحرِ فکر کی تابانی میں
بات میں سادہ و آزادہ، معانی میں دقیق
اُس کا اندازِ نظر اپنے زمانے سے جدا
اُس کے احوال سے محرم نہیں پیرانِ طریق

عالمِ نو

زندہ دل سے نہیں پوشیدہ ضمیرِ تقدیر
 خواب میں دیکھتا ہے عالمِ نو کی تصویر
 اور جب بانگِ ازاں کرتی ہے بیدار اُسے
 کرتا ہے خواب میں دیکھی ہوئی دنیا تعمیر
 بدن اس تازہ جہاں کا ہے اُسی کی کفِ خاک
 رُوح اس تازہ جہاں کی ہے اُسی کی تکبیر

ایجادِ معانی

ہر چند کہ ایجادِ معانی ہے خدا داد
 کوشش سے کہاں مردِ ہنر مند ہے آزاد!
 خونِ رگِ معمار کی گرمی سے ہے تعمیر
 میخانہٴ حافظ ہو کہ بختانہٴ بہراد
 بے محنتِ پیہم کوئی جوہر نہیں گھلتا
 روشن شریر تیشہ سے ہے خانہٴ فرہاد!

موسیقی

وہ نغمہ سردی خونِ غزل سرا کی دلیل
 کہ جس کو سُن کے ترا چہرہ تاب ناک نہیں
 نوا کو کرتا ہے موجِ نفس سے زہر آلود
 وہ نئے نواز کہ جس کا ضمیر پاک نہیں
 پھرا میں مشرق و مغرب کے لالہ زاروں میں
 کسی چمن میں گریبانِ لالہ چاک نہیں

ذوقِ نظر

خودی بلند تھی اُس خوں گرفتہ چینی کی
 کہا غریب نے جلاد سے دمِ تعزیر
 ٹھہر ٹھہر کہ بہت دل کشا ہے یہ منظر
 ذرا میں دیکھ تو لوں تابِ ناکِ شمشیر!

شعر

میں شعر کے اسرار سے محرم نہیں لیکن
 یہ نکتہ ہے ، تاریخِ اُمم جس کی ہے تفصیل
 وہ شعر کہ پیغامِ حیاتِ ابدی ہے
 یا نغمہ جبریل ہے یا بانگِ سرافیل!

رقص و موسیقی

شعر سے روشن ہے جانِ جبریل و اہرن
 رقص و موسیقی سے ہے سوز و سُروِ انجمن
 فاش یوں کرتا ہے اک چینی حکیم اسرارِ فن
 شعر گویا رُوحِ موسیقی ہے ، رقص اس کا بدن!

ضبط

طریقِ اہلِ دُنیا ہے گلہ شکوہ زمانے کا
 نہیں ہے زخم کھا کر آہ کرنا شانِ درویشی
 یہ نکتہ پیرِ دانا نے مجھے خلوت میں سمجھایا
 کہ ہے ضبطِ فغاں شیری ، فغاں رُوباہی و مِیشی!

رقص

چھوڑ یورپ کے لیے رقصِ بدن کے خم و پیچ
 رُوح کے رقص میں ہے ضربِ کلیمِ الٰہی!
 صلہ اُس رقص کا ہے تشنگیِ کام و دہن
 صلہ اِس رقص کا درویشی و شاہنشاہی!

سیاسیاتِ مشرق و مغرب

اشتراکیت

توموں کی روش سے مجھے ہوتا ہے یہ معلوم
 بے سود نہیں روس کی یہ گرمی رفتار
 اندیشہ ہوا شوخی افکار پہ مجبور
 فرسودہ طریقوں سے زمانہ ہوا بیزار
 انساں کی ہوس نے جنہیں رکھا تھا چھپا کر
 گھلتے نظر آتے ہیں بتدریج وہ اسرار
 قرآن میں ہو غوطہ زن اے مردِ مسلمان
 اللہ کرے تجھ کو عطا چہتِ کردار
 جو حرفِ 'قُلِ الْعَفْوَ' میں پوشیدہ ہے اب تک
 اس دور میں شاید وہ حقیقت ہو نمودار!

کارل مارکس کی آواز

یہ علم و حکمت کی مہرہ بازی ، یہ بحث و تکرار کی نمائش
 نہیں ہے دُنیا کو اب گوارا پُرانے افکار کی نمائش
 تری کتابوں میں اے حکیمِ معاش رکھا ہی کیا ہے آخر
 خطوطِ خم دار کی نمائش ، مریز و کج دار کی نمائش
 جہانِ مغرب کے بُت کدوں میں ، کلیسیاؤں میں ، مدرسوں میں
 ہوس کی خون ریزیاں چھپاتی ہے عقلِ عیار کی نمائش

انقلاب

نه ایشیا میں نه یورپ میں سوز و سازِ حیات
خودی کی موت ہے یہ ، اور وہ ضمیر کی موت
دلوں میں ولولہ انقلاب ہے پیدا
قریب آگئی شاید جہانِ چہر کی موت!

خوشامد

میں کارِ جہاں سے نہیں آگاہ ، لیکن
اربابِ نظر سے نہیں پوشیدہ کوئی راز
کر تو بھی حکومت کے وزیروں کی خوشامد
دستور نیا ، اور نئے دور کا آغاز
معلوم نہیں ، ہے یہ خوشامد کہ حقیقت
کہہ دے کوئی اُلو کو اگر رات کا شہباز!

مناصب

ہوا ہے بندہ مومن فسونی افرنگ
اسی سبب سے قلندر کی آنکھ ہے نم ناک
ترے بلند مناصب کی خیر ہو یارب
کہ ان کے واسطے تو نے کیا خودی کو ہلاک

مگر یہ بات پُچھائے سے پُچھ نہیں سکتی
 سمجھ گئی ہے اسے ہر طبیعتِ چالاک
 شریکِ حکمِ غلاموں کو کر نہیں سکتے
 خریدتے ہیں فقط اُن کا جوہرِ ادراک!

یورپ اور یہود

یہ عیشِ فراواں ، یہ حکومت ، یہ تجارت
 دلِ سینہ بے نور میں محرومِ تسلی
 تاریک ہے افرنگِ مشینوں کے دھویں سے
 یہ وادیِ ایمین نہیں شایانِ تجلی
 ہے نزع کی حالت میں یہ تہذیبِ جواں مرگ
 شاید ہوں کلیسا کے یہودی متولی!

نفسیاتِ غلامی

شاعر بھی ہیں پیدا ، علما بھی ، حکما بھی
 خالی نہیں قوموں کی غلامی کا زمانہ
 مقصد ہے ان اللہ کے بندوں کا مگر ایک
 ہر ایک ہے گو شرحِ معانی میں یگانہ
 بہتر ہے کہ شیروں کو سکھا دیں رمِ آہو
 باقی نہ رہے شیر کی شیری کا فسانہ،

کرتے ہیں غلاموں کو غلامی پہ رضامند
تاویل مسائل کو بناتے ہیں بہانہ

بلشویک روس

روشِ قضائے الہی کی ہے عجیب و غریب
خبر نہیں کہ ضمیرِ جہاں میں ہے کیا بات
ہوئے ہیں کسرِ چلیپا کے واسطے مامور
وہی کہ حفظِ چلیپا کو جانتے تھے نجات
یہ وحی دہریتِ روس پر ہوئی نازل
کہ توڑ ڈال کلیسیائیوں کے لات و منات!

آج اور کل

وہ کل کے غم و عیش پہ کچھ حق نہیں رکھتا
جو آج خود افروز و جگر سوز نہیں ہے
وہ قوم نہیں لائقِ ہنگامہ فردا
جس قوم کی تقدیر میں امروز نہیں ہے!

مشرق

مری نوا سے گریبانِ لالہ چاک ہوا
نسیمِ صبح ، چمن کی تلاش میں ہے ابھی

نہ مصطفیٰ نہ رضا شاہ میں نمود اس کی
 کہ رُوح شرق بدن کی تلاش میں ہے ابھی
 مری خودی بھی سزا کی ہے مستحق لیکن
 زمانہ دارو رسن کی تلاش میں ہے ابھی

سیاستِ افرنگ

تری حریف ہے یارب سیاستِ افرنگ
 مگر ہیں اس کے پُجاری فقط امیر و رئیس
 بنایا ایک ہی ابلیس آگ سے تُو نے
 بنائے خاک سے اُس نے دو صد ہزار ابلیس!

خواجگی

دورِ حاضر ہے حقیقت میں وہی عہدِ قدیم
 اہلِ سجادہ ہیں یا اہلِ سیاست ہیں امام
 اس میں پیری کی کرامت ہے نہ میری کا ہے زور
 سینکڑوں صدیوں سے خوگر ہیں غلامی کے عوام
 خواجگی میں کوئی مشکل نہیں رہتی باقی
 پختہ ہو جاتے ہیں جب خُوئے غلامی میں غلام!

غلاموں کے لیے

حکمتِ مشرق و مغرب نے سکھایا ہے مجھے
 ایک نکتہ کہ غلاموں کے لیے ہے اکسیر
 دین ہو ، فلسفہ ہو ، فقر ہو ، سلطانی ہو
 ہوتے ہیں پختہ عقائد کی بنا پر تعمیر
 حرف اُس قوم کا بے سوز ، عمل زار و زبوں
 ہو گیا پختہ عقائد سے تہی جس کا ضمیر!

اہلِ مصر سے

خود ابوالہول نے یہ نکتہ سکھایا مجھ کو
 وہ ابوالہول کہ ہے صاحبِ اسرارِ قدیم
 دفعۃً جس سے بدل جاتی ہے تقدیرِ اُم
 ہے وہ قوت کہ حریف اس کی نہیں عقلِ حکیم
 ہر زمانے میں دگر گوں ہے طبیعت اس کی
 کبھی شمشیرِ محمدؐ ہے ، کبھی چوبِ کلیمؑ!

ابی سینیا

(۱۱۸ اگست ۱۹۳۵ء)

یورپ کے کرگسوں کو نہیں ہے ابھی خبر
 ہے کتنی زہر ناک ابی سینیا کی لاش
 ہونے کو ہے یہ مُردہ دیرینہ قاش قاش!
 تہذیب کا کمال شرافت کا ہے زوال
 غارت گری جہاں میں ہے اقوام کی معاش
 ہر گُرگ کو ہے برّہ معصوم کی تلاش!
 اے وائے آروئے کلیسا کا آئینہ
 روما نے کر دیا سر بازار پاش پاش
 پیر کلیسا ! یہ حقیقت ہے دلخراش!

ابلیس کا فرمان اپنے سیاسی فرزندوں کے نام ☆

لا کر برہمنوں کو سیاست کے پتچ میں
 زُناریوں کو دیر گہن سے نکال دو
 وہ فاقہ کش کہ موت سے ڈرتا نہیں ذرا
 رُوح محمدؐ اس کے بدن سے نکال دو
 فکرِ عرب کو دے کے فرنگی تخیلات
 اسلام کو حجاز و یمن سے نکال دو
 افغانیوں کی غیرتِ دیں کا ہے یہ علاج
 ملّا کو اُن کے کوہ و دمن سے نکال دو
 اہلِ حرم سے اُن کی روایات چھین لو
 آہو کو مرغزارِ حُتن سے نکال دو
 اقبال کے نفس سے ہے لالے کی آگ تیز
 ایسے غزل سرا کو چمن سے نکال دو!

☆: بھوپال (شیش محل) میں لکھے گئے

جمعیت اقوام مشرق ☆

پانی بھی مسخر ہے ، ہوا بھی ہے مسخر
 کیا ہو جو نگاہِ فلکِ پر بدل جائے
 دیکھا ہے مملو کیتِ افرنگ نے جو خواب
 ممکن ہے کہ اُس خواب کی تعبیر بدل جائے
 طہران ہو گر عالمِ مشرق کا جینوا
 شاید گرہِ ارض کی تقدیر بدل جائے!

☆: بھوپال (شیش محل) میں لکھے گئے

سُلطانی جاوید

غوّاص تو فطرت نے بنایا ہے مجھے بھی
 لیکن مجھے اعماقِ سیاست سے ہے پرہیز
 فطرت کو گوارا نہیں سُلطانی جاوید
 ہر چند کہ یہ شُعبہ بازی ہے دل آویز
 فرہاد کی خارا شکنی زندہ ہے اب تک
 باقی نہیں دنیا میں مملوکیّت پرویز!

جمہوریت

اس راز کو اک مردِ فرنگی نے کیا فاش
 ہر چند کہ دانا اسے کھولا نہیں کرتے
 جمہوریت اک طرزِ حکومت ہے کہ جس میں
 بُندوں کو گنا کرتے ہیں ، تولا نہیں کرتے!

☆: استاں دال

یورپ اور سُوریا

فرنگیوں کو عطا خاکِ سُوریا نے کیا
 نئی عفت و غم خواری و کم آزاری

صلہ فرنگ سے آیا ہے سوریاء کے لیے
نے و قمار و ہجومِ زنانِ بازاری!

مسوینئی☆

(اپنے مشرقی اور مغربی حریفوں سے)

کیا زمانے سے نرالا ہے مسوینئی کا جرم!
بے محل بگڑا ہے معصومانِ یورپ کا مزاج
میں پھٹکتا ہوں تو پھلنی کو برا لگتا ہے کیوں
ہیں سبھی تہذیب کے اوزار! تو پھلنی ، میں چھاج
میرے سوائے مملوکیّت کو ٹھکراتے ہو تم
تم نے کیا توڑے نہیں کمزور قوموں کے زجاج؟
یہ عجائب شعبدے کس کی مملوکیّت کے ہیں
راجدھانی ہے ، مگر باقی نہ راجا ہے نہ راج
آل سیزر چوب نے کی آبیاری میں رہے
اور تم دنیا کے بنجر بھی نہ چھوڑو بے خراج!
تم نے لوٹے بے نوا صحرا نشینوں کے خیام
تم نے لوٹی کشتِ دہقاں ، تم نے لوٹے تخت و تاج
پردہ تہذیب میں غارت گری ، آدم کشی
کل روا رکھی تھی تم نے ، میں روا رکھتا ہوں آج!

☆ ۱۲۲ اگست ۱۹۳۵ء کو بھوپال (شیش محل) میں لکھے گئے

گلہ

معلوم کسے ہند کی تقدیر کہ اب تک
 بیچارہ کسی تاج کا تابندہ نگیں ہے
 دہقاں ہے کسی قبر کا اگلا ہوا مردہ
 بوسیدہ کفن جس کا ابھی زیرِ زمیں ہے
 جاں بھی گرو غیر ، بدن بھی گرو غیر
 افسوس کہ باقی نہ مکاں ہے نہ مکیں ہے
 یورپ کی غلامی پہ رضا مند ہوا تو
 مجھ کو تو گلہ تجھ سے ہے ، یورپ سے نہیں ہے!

انتداب

کہاں فرشتہ تہذیب کی ضرورت ہے
 نہیں زمانہ حاضر کو اس میں دُشواری
 جہاں قمار نہیں ، زن ٹیک لباس نہیں
 جہاں حرام بتاتے ہیں شغلِ مے خواری
 بدن میں گرچہ ہے اک رُوحِ ناشکیب و عمیق
 طریقہ آب و جد سے نہیں ہے بیزاری

بجور و زیرک و پُردم ہے بچہ بدوی
 نہیں ہے فیضِ مکاتب کا چشمہ جاری
 نظرورانِ فرنگی کا ہے یہی فتویٰ
 وہ سرزمینِ مدنیّت سے ہے ابھی عاری!

لا دین سیاست

جو بات حق ہو ، وہ مجھ سے چُھپی نہیں رہتی
 خدا نے مجھ کو دیا ہے دلِ خمیر و بصیر
 مری نگاہ میں ہے یہ سیاستِ لا دین
 کنیزِ اہرن و دُوں نہاد و مُردہ ضمیر
 ہوئی ہے ترکِ کلیسا سے حاکی آزاد
 فرنگیوں کی سیاست ہے دیو بے زنجیر
 متاعِ غیر پہ ہوتی ہے جب نظر اس کی
 تو ہیں ہراولِ لشکرِ کلیسیا کے سفیر!

دامِ تہذیب

اقبال کو شک اس کی شرافت میں نہیں ہے
 ہر ملتِ مظلوم کا یورپ ہے خریدار
 یہ پیرِ کلیسا کی کرامت ہے کہ اس نے
 بجلی کے چراغوں سے منور کیے افکار

جتا ہے مگر شام و فلسطیں پہ مرا دل
تدبیر سے گھلتا نہیں یہ عقدہ دشوار
تُرکانِ جفا پیشہ کے پنچے سے نکل کر
بیچارے ہیں تہذیب کے پھندے میں گرفتار!

نصیحت

اک لُردِ فرنگی نے کہا اپنے پسر سے
منظر وہ طلب کر کہ تری آنکھ نہ ہو سیر
بیچارے کے حق میں ہے یہی سب سے بڑا ظلم
بڑے پہ اگر فاش کریں قاعدہ شیر
سینے میں رہے رازِ ملوکانہ تو بہتر
کرتے نہیں محکوم کو تیغوں سے کبھی زیر
تعلیم کے تیزاب میں ڈال اس کی خودی کو
ہو جائے ملائم تو جدھر چاہے ، اسے پھیر
تاثر میں اکسیر سے بڑھ کر ہے یہ تیزاب
سونے کا ہمالہ ہو تو مٹی کا ہے اک ڈھیر!

ایک بحری قزاق اور سکندر

سکندر

صلہ تیرا تری زنجیر یا شمشیر ہے میری
کہ تیری رہزنی سے تنگ ہے دریا کی پہنائی!

قزاق

سکندر ! حیف ، تُو اس کو جواں مردی سمجھتا ہے
گوارا اس طرح کرتے ہیں ہم چشموں کی رسوائی؟
ترا پیشہ ہے سقاکی ، مرا پیشہ ہے سقاکی
کہ ہم قزاق ہیں دونوں ، تو میدانی ، میں دریائی!

جمعیتِ اقوام

بیچاری کئی روز سے دم توڑ رہی ہے
ڈر ہے خیر بد نہ مرے مُنہ سے نکل جائے
تقدیر تو مبرم نظر آتی ہے لیکن
پرانِ کلیسا کی دُعا یہ ہے کہ ٹل جائے
ممکن ہے کہ یہ داشتہٗ پیرکِ افرنگ
ابلیس کے تعویذ سے کچھ روز سنبھل جائے!

شام و فلسطین

رندانِ فرانسس کا میخانہ سلامت
 پُر ہے مے گلرنگ سے ہر شیشہ حلب کا
 ہے خاکِ فلسطین پہ یہودی کا اگر حق
 ہسپانیہ پر حق نہیں کیوں اہل عرب کا
 مقصد ہے ملوکیتِ انگلیس کا کچھ اور
 قصہ نہیں نارنج کا یا شہد و رطب کا

سیاسی پیشوا

امید کیا ہے سیاست کے پیشواؤں سے
 یہ خاک باز ہیں ، رکھتے ہیں خاک سے پیوند
 ہمیشہ مور و مگس پر نگاہ ہے ان کی
 جہاں میں ہے صفتِ عنکبوت ان کی کند
 خوشا وہ قافلہ ، جس کے امیر کی ہے متاع
 تحیلِ ملکوتی و جذبہ ہائے بلند!

نفسیاتِ غلامی

سخت باریک ہیں امراضِ اُمم کے اسباب
 کھول کر کہیے تو کرتا ہے بیاں کوتاہی

دین شیری میں غلاموں کے امام اور شیوخ
دیکھتے ہیں فقط اک فلسفہ روباہی
ہو اگر قوت فرعون کی در پردہ مُرید
قوم کے حق میں ہے لعنت وہ کلیم اللہی!

غلاموں کی نماز

(تُرکی وفدِ ہلالِ احمر لاہور میں)

کہا مجاہد تُرکی نے مجھ سے بعد نماز
طویل سجدہ ہیں کیوں اس قدر تمہارے امام
وہ سادہ مردِ مجاہد ، وہ مومنین آزاد
خبر نہ تھی اُسے کیا چیز ہے نمازِ غلام
ہزار کام ہیں مردانِ حُر کو دُنیا میں
انھی کے ذوقِ عمل سے ہیں اُمّتوں کے نظام
بدنِ غلام کا سوزِ عمل سے ہے محروم
کہ ہے مرؤرِ غلاموں کے روز و شب پہ حرام
طویل سجدہ اگر ہیں تو کیا تعجب ہے
ورائے سجدہ غریبوں کو اور کیا ہے کام
خدا نصیب کرے ہند کے اماموں کو
وہ سجدہ جس میں ہے ملت کی زندگی کا پیام!

فلسطینی عرب سے

زمانہ اب بھی نہیں جس کے سوز سے فارغ
میں جانتا ہوں وہ آتش ترے وجود میں ہے
تری دوا نہ جینوا میں ہے ، نہ لندن میں
فرنگ کی رگ جاں پہنچو یہود میں ہے
سنا ہے میں نے ، غلامی سے اُمتوں کی نجات
خودی کی پرورش و لذت نمود میں ہے!

مشرق و مغرب

یہاں مَرَض کا سبب ہے غلامی و تقلید
وہاں مَرَض کا سبب ہے نظامِ جمہوری
نہ مشرق اس سے بری ہے ، نہ مغرب اس سے بری
جہاں میں عام ہے قلب و نظر کی رنجوری

نفسیاتِ حاکی

(اصلاحات)

یہ مہر ہے بے مہرِ صیاد کا پردہ
 آئی نہ مرے کام مری تازہ صغیری
 رکھنے لگا مُرجھائے ہوئے پُھولِ قفس میں
 شاید کہ اسیروں کو گوارا ہو اسیری!

محراب گل افغان

کے

افکار

محراب گل افغان کے افکار

(۱)

میرے کھستاں! تجھے چھوڑ کے جاؤں کہاں
 تیری چٹانوں میں ہے میرے آب و جد کی خاک
 روزِ ازل سے ہے تو منزلِ شاہین و چرخ
 لالہ و گل سے تھی ، نعمۂ بلبلی سے پاک
 تیرے خم و پیچ میں میری بہشت بریں
 خاک تری عنبریں ، آبِ ترا تابِ ناک
 باز نہ ہوگا کبھی بندۂ کبک و حمام
 حفظِ بدن کے لیے رُوح کو کر دوں ہلاک!
 اے مرے فقرِ غیور ! فیصلہ تیرا ہے کیا
 خلعتِ انگریز یا پیرہنِ چاک چاک!

(۲)

حقیقتِ ازلی ہے رقابتِ اقوام
 نگاہِ پیرِ فلک میں نہ میں عزیز ، نہ تو
 خودی میں دُوب ، زمانے سے نا اُمید نہ ہو
 کہ اس کا زخم ہے درپردہ اہتمامِ رُفُو

رہے گا تو ہی جہاں میں یگانہ و یکتا
اُتر گیا جو ترے دل میں لاکٹریک لے

(۳)

تری دُعا سے قضا تو بدل نہیں سکتی
مگر ہے اس سے یہ ممکن کہ تُو بدل جائے
تری خودی میں اگر انقلاب ہو پیدا
عجب نہیں ہے کہ یہ چار سُو بدل جائے
وہی شراب ، وہی ہاے و ہو رہے باقی
طریقِ ساقی و رسمِ کدو بدل جائے
تری دُعا ہے کہ ہو تیری آرزو پوری
مری دُعا ہے تری آرزو بدل جائے!

(۴)

کیا چرخِ کج رو ، کیا مہر ، کیا ماہ
سب راہرو ہیں واماندہ راہ
کڑکا سکندر بجلی کی مانند
تجھ کو خبر ہے اے مرگِ ناگاہ
نادر نے لوٹی دئی کی دولت
اک ضربِ شمشیر ، افسانہ کوتاہ

افغان باقی ، گھسار باقی
 اَلْحُكْمُ لِلّٰہِ ! اَلْمَلِكُ لِلّٰہِ !
 حاجت سے مجبور مردانِ آزاد
 کرتی ہے حاجت شیروں کو روباہ
 محرم خودی سے جس دم ہوا فقر
 تو بھی شہنشاہ ، میں بھی شہنشاہ!
 قوموں کی تقدیر وہ مردِ درویش
 جس نے نہ ڈھونڈی سلطان کی درگاہ

(۵)

یہ مدرسہ یہ کھیل یہ غوغائے روارو
 اس عیشِ فراواں میں ہے ہر لحظہ غمِ نو
 وہ علم نہیں ، زہر ہے احرار کے حق میں
 جس علم کا حاصل ہے جہاں میں دو کفِ جو
 ناداں ! ادب و فلسفہ کچھ چیز نہیں ہے
 اسبابِ ہنر کے لیے لازم ہے تگ و دو
 فطرت کے نوامیس پہ غالب ہے ہنر مند
 شام اس کی ہے مانندِ سحرِ صاحبِ پرتو
 وہ صاحبِ فن چاہے تو فن کی برکت سے
 ٹپکے بدنِ مہر سے شبنم کی طرح صو!

(۶)

جو عالمِ ایجاد میں ہے صاحبِ ایجاد
 ہر دور میں کرتا ہے طواف اس کا زمانہ
 تقلید سے ناکارہ نہ کر اپنی خودی کو
 کر اس کی حفاظت کہ یہ گوہر ہے یگانہ
 اُس قوم کو تجدید کا پیغام مبارک!
 ہے جس کے تصور میں فقط بزمِ شانہ

لیکن مجھے ڈر ہے کہ یہ آوازہ تجرید
مشرق میں ہے تقلید فرنگی کا بہانہ

(۷)

رومی بدلے ، شامی بدلے ، بدلا ہندستان
تُو بھی اے فرزند گہستاں! اپنی خودی پہچان

اپنی خودی پہچان

اونافل افغان!

موسم اچھا ، پانی وافر ، مٹی بھی زرخیز
جس نے اپنا کھیت نہ سینچا ، وہ کیسا دہقان

اپنی خودی پہچان

اونافل افغان!

اُونچی جس کی لہر نہیں ہے ، وہ کیسا دریاے
جس کی ہوائیں تند نہیں ہیں ، وہ کیسا طوفان

اپنی خودی پہچان

اونافل افغان!

ڈھونڈ کے اپنی خاک میں جس نے پایا اپنا آپ
اُس بندے کی دہقانی پر سُلطانی قربان

اپنی خودی پہچان

اوغافل افغان!

تیری بے علمی نے رکھ لی بے علموں کی لاج
عالم فاضل بیچ رہے ہیں اپنا دین ایمان

اپنی خودی پہچان

اوغافل افغان!

(۸)

زانغ کہتا ہے نہایت بد نما ہیں تیرے پر
شپرک کہتی ہے تجھ کو کور چشم و بے ہنر
لیکن اے شہباز! یہ مرغان صحرا کے اچھوت
ہیں فضائے نیلگوں کے بیچ و خم سے بے خبر
ان کو کیا معلوم اُس طائر کے احوال و مقام
رُوح ہے جس کی دم پرواز سر تا پا نظر!

(۹)

عشق طینت میں فرومایہ نہیں مثلِ ہوس
پر شہباز سے ممکن نہیں پروازِ مگس

یوں بھی دستورِ گلستاں کو بدل سکتے ہیں
 کہ نشیمن ہو عنادل پہ گراں مثلِ قفس
 سفرِ آمادہ نہیں منظرِ بانگِ رحیل
 ہے کہاں قافلہٴ موج کو پروائے جس!
 گرچہ مکتب کا جواں زندہ نظر آتا ہے
 مردہ ہے ، مانگ کے لایا ہے فرنگی سے نفس
 پرورشِ دل کی اگر مددِ نظر ہے تجھ کو
 مردِ مومن کی نگاہِ غلط انداز ہے بس!

(۱۰)

وہی جواں ہے قبیلے کی آنکھ کا تارا
 شبابِ جس کا ہے بے داغ ، ضرب ہے کاری
 اگر ہو جنگ تو شیرانِ غاب سے بڑھ کر
 اگر ہو صلح تو رعنا غزالِ تاتاری
 عجب نہیں ہے اگر اس کا سوز ہے ہمہ سوز
 کہ نیتاں کے لیے بس ہے ایک چنگاری
 خدا نے اس کو دیا ہے شکوہِ سلطانی
 کہ اس کے فقر میں ہے حیدری و کزّاری
 نگاہِ کم سے نہ دیکھ اس کی بے گلاہی کو

یہ بے گُلاہ ہے سرمایہ گُلمہ داری

(۱۱)

جس کے پرتو سے منور رہی تیری شبِ دوش
 پھر بھی ہو سکتا ہے روشن وہ چراغِ خاموش
 مرد بے حوصلہ کرتا ہے زمانے کا گِلمہ
 بندہ حُر کے لیے نشترِ تقدیر ہے نوش
 نہیں ہنگامہ پیکار کے لائق وہ جوان
 جو ہوا نالہ مُرغانِ سحر سے مدہوش
 مجھ کو ڈر ہے کہ ہے طفلانہ طبیعت تیری
 اور عیار ہیں یورپ کے شکر پارہ فروش!

(۱۲)

لا دینی و لاطینی ، کس پیچ میں الجھا تو
 دارو ہے ضعیفوں کا 'لَاغَابِ إِلَّا هُوَ'
 صیادِ معانی کو یورپ سے ہے نو میدی
 دلکش ہے فضا ، لیکن بے نافہ تمام آہو
 بے اشکِ سحر گاہی تقویمِ خودی مشکل
 یہ لالہ پیکانی خوشتر ہے کنارِ جو
 صیاد ہے کافر کا ، نچیر ہے مومن کا

یہ دیر گھن یعنی بُخآنہ رنگ و بو
اے شیخ ، امیروں کو مسجد سے نکلوا دے
ہے ان کی نمازوں سے محراب ٹُرش ابرو

(۱۳)

مجھ کو تو یہ دُنیا نظر آتی ہے دِگرگُوں
معلوم نہیں دیکھتی ہے تیری نظر کیا
ہر سینے میں اک صُح قیامت ہے نمودار
افکار جوانوں کے ہوئے زیر و زبر کیا
کر سکتی ہے بے معرکہ چینے کی تلافی
اے پیرِ حرم تیری مناجاتِ سحر کیا
ممکن نہیں تخلیقِ خودی خاتموں سے
اس شعلہٴ نم خوردہ سے ٹوٹے گا شرر کیا!

(۱۴)

بے جُرأتِ رندانہ ہر عشق ہے رُوباہی
بازو ہے قوی جس کا ، وہ عشقِ یَدِاللہی
جو سختی منزل کو سامانِ سفر سمجھے
اے وائے تن آسانی ! ناپید ہے وہ راہی
وحشت نہ سمجھ اس کو اے مردکِ میدانی!

گُہسار کی خلوت ہے تعلیم خود آگاہی
 دُنیا ہے روایاتی ، عقیقی ہے مناجاتی
 در باز دو عالم را ، این است شہنشاہی!

(۱۵)

آدم کا ضمیر اس کی حقیقت پہ ہے شاہد
 مشکل نہیں اے سالکِ رہ ! علم فقیری
 نولاد کہاں رہتا ہے شمشیر کے لائق
 پیدا ہو اگر اس کی طبیعت میں حریری
 خود دار نہ ہو فقر تو ہے قبر الہی
 ہو صاحبِ غیرت تو ہے تمہید امیری
 افرنگ ز خود بے خبرت کرد وگر نہ
 اے بندۂ مومن ! تو بشری ، تو نذیری!

(۱۶)

قوموں کے لیے موت ہے مرکز سے جدائی
 ہو صاحبِ مرکز تو خودی کیا ہے ، خدائی!
 جو فقر ہوا تلخیِ دوراں کا گلہ مند
 اُس فقر میں باقی ہے ابھی بُوئے گدائی
 اس دور میں بھی مردِ خدا کو ہے میسر

جو معجزہ پر بت کو بنا سکتا ہے رائی
 در معرکہ بے سوزِ تو ذوقِ نتواں یافت
 اے بندۂ مومن تو کجائی ، تو کجائی
 خورشید ! سرا پردۂ مشرق سے نکل کر
 پہنا مرے گھسار کو ملبوسِ حنائی

(۱۷)

آگ اس کی پُھونک دیتی ہے برنا و پیر کو
 لاکھوں میں ایک بھی ہو اگر صاحبِ یقین
 ہوتا ہے کوہ و دشت میں پیدا کبھی کبھی
 وہ مرد جس کا فقرِ خزف کو کرے نگلیں
 تو اپنی سرنوشت اب اپنے قلم سے لکھ
 خالی رکھی ہے خامۂ حق نے تری جبین
 یہ نیلگوں فضا جسے کہتے ہیں آسماں
 ہمت ہو پرکشا تو حقیقت میں کچھ نہیں
 بالائے سر رہا تو ہے نام اس کا آسماں
 زیرِ پر آگیا تو یہی آسماں ، زمیں!

(۱۸)

یہ نکتہ خوب کہا شیر شاہ سُوری نے
 کہ امتیازِ قبائل تمام تر خواری
 عزیز ہے انھیں نامِ وزیری و محسود
 ابھی یہ خلعتِ افغانیت سے ہیں عاری
 ہزار پارہ ہے گھسار کی مسلمانی
 کہ ہر قبیلہ ہے اپنے بچوں کا زُناری
 وہی حرم ہے ، وہی اعتبارِ لات و منات
 خدا نصیب کرے تجھ کو ضربتِ کاری!

(۱۹)

نگاہ وہ نہیں جو سُرخ و زرد پہچانے
 نگاہ وہ ہے کہ محتاجِ مہر و ماہ نہیں
 فرنگ سے بہت آگے ہے منزلِ مومن
 قدم اٹھا! یہ مقام انتہائے راہ نہیں
 گھلے ہیں سب کے لیے غریبوں کے میخانے
 علومِ تازہ کی سرمستیاں گناہ نہیں
 اسی سُرور میں پوشیدہ موت بھی ہے تری
 ترے بدن میں اگر سوزِ 'لالہ' نہیں

سُنیں گے میری صداخانزاادگانِ کبیر؟
 گلیم پوش ہوں میں صاحبِ گُلاہ نہیں!

(۲۰)

فطرت کے مقاصد کی کرتا ہے نگہبانی
 یا بندہ صحرائی یا مرد گہستانی
 دنیا میں محاسب ہے تہذیبِ فُسوں گر کا
 ہے اس کی فقیری میں سرمایہٴ سلطانی
 یہ حُسن و لطافت کیوں؟ وہ قُوت و شوکت کیوں
 بلبلِ چمنستانی ، شہبازِ بیابانی!
 اے شیخ ! بہت اچھی مکتب کی فضا ، لیکن
 بنتی ہے بیاباں میں فاروقی و سلمانی
 صدیوں میں کہیں پیدا ہوتا ہے حریف اس کا
 تلوار ہے تیزی میں صہبائے مسلمانی!
